

നിയമനിർമ്മാണകാര്യം

(1) താഴെപ്പറയുന്ന ബില്ലുകളുടെ അവതരണം:

(i) 2021-ലെ കേരള ധനകാര്യ ബിൽ

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, 2021- ലെ

കേരള ധനകാര്യ ബിൽ ഞാൻ അവതരിപ്പിക്കുന്നു.

മി. സ്പീക്കർ: ബിൽ അവതരിപ്പിച്ചിരിക്കുന്നു.

(ii) 2021-ലെ കേരള ധനകാര്യ (2-ാം നമ്പർ) ബിൽ

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, 2021- ലെ

കേരള ധനകാര്യ (2-ാം നമ്പർ) ബിൽ ഞാൻ അവതരിപ്പിക്കുന്നു.

മി. സ്പീക്കർ: ബിൽ അവതരിപ്പിച്ചിരിക്കുന്നു.

(2) 2021-ലെ കേരള ധനവിനിയോഗ (വോട്ട് ഓൺ അക്കൗണ്ട് 2-ാം നമ്പർ)

ബില്ലിന്റെ അവതരണവും അനന്തരഘട്ടങ്ങളും.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, 2021-ലെ

കേരള ധനവിനിയോഗ (വോട്ട് ഓൺ അക്കൗണ്ട് 2-ാം നമ്പർ) ബിൽ ഞാൻ

അവതരിപ്പിക്കുന്നു.

മി. സ്പീക്കർ: ബിൽ അവതരിപ്പിച്ചിരിക്കുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, 2021-ലെ കേരള ധനവിനിയോഗ (വോട്ട് ഓൺ അക്കൗണ്ട് 2-ാം നമ്പർ) ബിൽ പരിഗണനയെടുക്കണമെന്ന പ്രമേയം ഞാൻ അവതരിപ്പിക്കുന്നു.

പട്ടികജാതി-പട്ടികവർഗ്ഗ പിന്നാക്കവിഭാഗ വികസനവും ദേവസ്വവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ഞാൻ പ്രമേയത്തെ പിന്താങ്ങുന്നു.

മി. സ്പീക്കർ: ധനകാര്യ വകുപ്പുമന്ത്രി, അങ്ങ് സംസാരിക്കുന്നുണ്ടോ?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, എത്രയും പെട്ടെന്ന് ചർച്ച ചെയ്ത് പാസാക്കി തരണമെന്നാണ് പറയാനുള്ളത്.

ശ്രീ. കെ. യു. ജനീഷ് കുമാർ: സർ, ഞാൻ ഈ ധനവിനിയോഗ ബില്ലിനെ പിന്തുണക്കുകയാണ്. ബഡ്ജറ്റിൽ മനോഹരമായ എന്റെ കോന്നിയിലെ ആനക്കൂട്ടം അടവിയുമെല്ലാം ടൂറിസം സർക്കൂട്ടിന്റെ ഭാഗമായി നിശ്ചയിച്ച് പ്രഖ്യാപിച്ച ധനകാര്യ വകുപ്പുമന്ത്രിയെയും ഗവൺമെന്റിനെയും എന്റെ നാടിന്റെ നന്ദി അറിയിക്കുകയാണ്. അയ്യപ്പന്റെ മണ്ണാണ് കോന്നി. അയ്യപ്പന്റെ മണ്ണിൽ കഴിഞ്ഞ തെരഞ്ഞെടുപ്പിൽ ഇന്ത്യയുടെ പ്രധാനമന്ത്രി സാക്ഷാൽ ശ്രീ. നരേന്ദ്ര മോദിയെത്തി അഞ്ച് തവണ ശരണം വിളിച്ച് ബി.ജെ.പി.-യെ ജയിപ്പിക്കണമെന്ന് ആവശ്യപ്പെട്ടു. തിരുവാഭരണ പരത്ത് വട്ടമിട്ടുപറക്കുന്നതുപോലെ ശ്രീ. രാഹുൽ ഗാന്ധി കോന്നി നിയമസഭാ

മണ്ഡലത്തിന്റെ വിവിധ ഭാഗങ്ങളിൽ വിട്ടുപോയ പണം പക്ഷേ കോന്നിയിൽ അയ്യപ്പനും സകല ദേവഗണങ്ങളും എൽ.ഡി.എഫ്.-ന് ഒപ്പമായിരുന്നു. എന്നുമാത്രമല്ല, കേരളത്തിൽ എന്റെ പേരിൽ രാഷ്ട്രീയവും ജാതിപരവും വർഗ്ഗീയവുമായ ധ്രുവീകരണത്തിന് ശ്രമിച്ച കോൺഗ്രസ്സിനെയും ബി.ജെ.പി.-യെയും എന്റെ പൂജാവനത്തിൽ കയറ്റരുതെന്ന് അയ്യപ്പൻ തീരുമാനിച്ചു. അതിന്റെ ഭാഗമായി പത്തനംതിട്ട ജില്ലയിലുള്ള ജനങ്ങൾ പൂർണ്ണമായും കോൺഗ്രസ്സിനെ നിഷ്കാസനം ചെയ്തു. വളരെ പ്രതീക്ഷയോടുകൂടിയാണ് സഭാസമ്മേളനത്തിൽ എത്തിയത്. പ്രതീക്ഷ മറ്റൊന്നും കൊണ്ടായിരുന്നില്ല, ഇങ്ങോട്ട് വരുന്നതിന്റെ തലേ ദിവസം കേരളത്തിന്റെ പ്രതിപക്ഷനേതാവിന്റെ പത്രസമ്മേളനമായിരുന്നു. സർക്കാരിനോടുള്ള പ്രതിപക്ഷത്തിന്റെ സമീപനം മാറ്റമെന്ന് അദ്ദേഹം പറഞ്ഞത് കേട്ടപ്പോൾ വളരെ പ്രതീക്ഷയായിരുന്നു. ഇന്ന് സഭ തീർന്ന് വീട്ടിലേയ്ക്ക് മടങ്ങുന്ന ദിവസം അദ്ദേഹത്തിന്റെ പ്രഖ്യാപനം നന്നെത്ത പടക്കത്തിന്റെ അവസ്ഥയായിപ്പോയി എന്ന് പരിശോധിച്ചാൽ മനസ്സിലാകും. ഈ സഭയ്ക്ക് ഒരു കീഴ്വഴക്കമില്ല; അദ്ദേഹം എന്തൊക്കെയോ നൂണുകൾ വിളിച്ചു പറയുകയും പ്രചരിപ്പിക്കുകയുമാണ്. സഭയുടെ കീഴ്വഴക്കം അനുസരിച്ച് 'ഒന്നു വഴങ്ങുമോ സർ' എന്ന് ചോദിച്ചാൽ മര്യാദകേട് എന്നാണ് പറയുന്നത്. രാവിലെ മുൻ ഉന്നതവിദ്യാഭ്യാസ വകുപ്പുമന്ത്രി ഡോ. കെ. ടി ജലീൽ 'ഒന്നു വഴങ്ങുമോ' എന്ന്

ചോദിച്ചപ്പോൾ 'കാണിച്ച തരാം' എന്നാണ് പറഞ്ഞത്. എന്ത് കാണിക്കാനാണ്; എന്ത് സംസ്കാരമാണ് പ്രതിപക്ഷനേതാവിന്റേത്? ഒരു കാര്യം മാത്രം ആദ്യഘട്ടത്തിൽ പറയുവാൻ ആഗ്രഹിക്കുകയാണ്, ഇത് ഫെയിസ്ബുക്ക് അല്ല.....

പ്രതിപക്ഷനേതാവ് (ശ്രീ. വി. ഡി. സതീശൻ): സർ, പോയിന്റ് ഓഫ് ഓർഡർ.

മി. ചെയർമാൻ: എന്താണ് അങ്ങയുടെ പോയിന്റ് ഓഫ് ഓർഡർ?

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ സഭയിൽ പരാമർശിച്ച കാര്യങ്ങളെല്ലാം ഇവിടത്തെ റിക്കോർഡിലുണ്ട്. 'ഞാൻ കാണിച്ചതരാം' എന്ന് സഭയിൽ പറയാത്ത കാര്യങ്ങൾ പറഞ്ഞതായി ഒരു അംഗം സംസാരിക്കുകയാണ്. ഞാൻ അങ്ങനെയൊരു വാക്ക് ഇവിടെ പറഞ്ഞിട്ടില്ല. അങ്ങേയ്ക്ക് റിക്കോർഡ് പരിശോധിക്കാം. അത് സഭയുടെ രേഖയിൽനിന്ന് നീക്കം ചെയ്യണം. കാരണം, ഞാൻ പറയാത്ത കാര്യം ഞാൻ പറഞ്ഞുവെന്ന് ഒരംഗം ഇവിടെ സംസാരിക്കുകയാണ്. ഞാൻ അങ്ങനെ പറഞ്ഞിട്ടില്ല. 'ഞാൻ വഴങ്ങില്ല, വഴങ്ങുന്ന പ്രശ്നമില്ല' എന്ന് പറഞ്ഞു. അത് സത്യമാണ്. പിന്നീട് പറഞ്ഞ കാര്യങ്ങൾ ഇവിടെ എല്ലാവർക്കും അറിയാവുന്നതല്ലേ; 'ഞാൻ കാണിച്ച തരാം' എന്ന വാക്ക് ഇവിടെ ഉപയോഗിച്ചോ? ഇതല്ലേ പറയുന്നത്. 'വഴങ്ങുമോ' എന്ന് ചോദിച്ചപ്പോൾ

മര്യാദകേടാണെന്ന് ഞാൻ പറഞ്ഞോ; പ്രതിപക്ഷനേതാവും മറ്റ് ഏത് അംഗവും സംസാരിക്കുമ്പോൾ തടസ്സപ്പെടുത്തുന്നത് ശരിയല്ലെന്ന് പറഞ്ഞു. ഇവിടെ എത്രയോ അംഗങ്ങൾ വഴങ്ങിയില്ലെന്ന് പറഞ്ഞിട്ടുണ്ട്. വഴങ്ങുന്നത് സംസാരിക്കുന്ന ഒരു അംഗത്തിന്റെ ഇഷ്ടമാണ്. ധനകാര്യ വകുപ്പുമന്ത്രി സംസാരിച്ചപ്പോൾ അദ്ദേഹത്തോട് ഞാൻ ചോദിച്ചപ്പോൾ മന്ത്രി വഴങ്ങിയില്ലല്ലോ; അദ്ദേഹം പോയിന്റ് പറഞ്ഞ് തീർന്നശേഷം അവസാനം നോക്കാമെന്നാണ് പറഞ്ഞത്. തീർന്നിട്ടാണ് അദ്ദേഹം വഴങ്ങിയത്, ഞാൻ കേട്ടിരുന്നു. ഞാൻ ശരിയെന്ന് പറഞ്ഞു. അതിനുപകരം 'ഞാൻ കാണിച്ചതരാം' എന്നൊക്കെ പറഞ്ഞാൽ, എന്താണ് സംസാരിക്കുന്നത്, അങ്ങ് ഇത് റിക്കോഡിൽ നിന്ന് മാറ്റണം.

മി. ചെയർമാൻ: പരിശോധിക്കാം⁺

ശ്രീ. കെ. യു. ജനീഷ് കുമാർ: സർ, കഴിഞ്ഞ പ്രതിപക്ഷനേതാവിന്റെ അതേ ശൈലി തന്നെ. കഴിഞ്ഞ പ്രതിപക്ഷനേതാവെന്താ ചെയ്തത്? രാവിലെ ശ്രീ. കെ. സുരേന്ദ്രൻ പത്രസമ്മേളനം നടത്തി കാള പെറ്റു എന്നു പറയും അപ്പോൾ തന്നെ കയറെടുത്തുചാടും. അതേശൈലി തന്നെയല്ലേ; കൊടകര കേസിൽ തലേദിവസം രാത്രി ബി.ജെ.പി. നേതാക്കൾ കേരളാ പൊലീസിനെക്കുറിച്ചും കേരളത്തിന്റെ ഗവൺമെന്റിനെക്കുറിച്ചും പറഞ്ഞ എല്ലാ കാര്യങ്ങളുമല്ലേ ഇവിടെ സഭയിലെത്തി പറഞ്ഞത്. അതുമാത്രമോ പെട്രോളിന്റെയും ഡീസലിന്റെയും വില കൂട്ടിയ കേന്ദ്ര

⁺ ബഹുമാനപ്പെട്ട സഭാധ്യക്ഷന്റെ തീരുമാനപ്രകാരം (ഫ.നം.9467/ഇ.ബി./2021/നി.സെ. തീയതി 14/06/2021) നിലനിർത്താൻ തീരുമാനിച്ചു.

ഗവൺമെന്റിന്റെ നയത്തെ എങ്ങനെയാണോ ബി.ജെ.പി. നേതാക്കന്മാർ ന്യായീകരിക്കുന്നത് അതേ ഭാഷയിൽ ഈ സഭയിൽ കോൺഗ്രസിന്റെ നേതാക്കളും ന്യായീകരിക്കുകയാണ്. വെന്റിലേറ്ററിലിലല്ലേ സത്യത്തിൽ കേരളത്തിലെ കോൺഗ്രസ്. തെറ്റ് അംഗീകരിക്കാതെ പൂർവ്വസൂരികളുടെ രാഷ്ട്രീയ നൈതികതയെ അംഗീകരിക്കാതെ മുട്ടറ്റം ജീർണ്ണിച്ച അഹങ്കാരികളുടെ ആശങ്കയുമായി കേരളത്തിലെ കോൺഗ്രസ് മാറിയില്ലേ; എന്തായിരുന്നു ഇവിടെ ശ്രീ. പി. ടി. തോമസ്. ഈ സഭയിൽ മാത്രമല്ല, പതിനാലാം സഭയുടെ അവസാന സമ്മേളനത്തിൽ എന്തോ പിടിച്ചെടുക്കാൻ പോകുന്ന വലിയ ആവേശത്തിൽ അദ്ദേഹം പ്രസംഗിച്ചത് ഇപ്പോഴും ഞാനോർക്കുന്നു. അദ്ദേഹം പറഞ്ഞത് പിന്നറായിക്ക് മുകളിൽ സി.ബി.ഐ., താഴെ എൻ.ഐ.എ., വലത്ത് കസ്റ്റംസ്, ഇടത്ത് ഇ.ഡി. എന്നായിരുന്നു. എന്തായി ശ്രീ. പി. ടി. തോമസ്? ഇപ്പോൾ ശ്രീ. പിന്നറായി വിജയന്റെ മുകളിൽ ആകാശവും താഴെ ഭൂമിയും വലത്തുമിടത്തും കേരളത്തിലെ ജനങ്ങൾ മാത്രമാണുള്ളത്. ശ്രീ. കെ. ബാബു (തൃപ്പൂണിത്തുറ) സ്ഥലകാല വിഭ്രാന്തി ബാധിച്ചയാളെപ്പോലെയല്ലേ ഇടപെടുന്നത്. അദ്ദേഹം പട്ടികജാതി ക്ഷേമ വകുപ്പിനെ സംബന്ധിച്ചു പറഞ്ഞു. അതിന് മന്ത്രി മറുപടി പറഞ്ഞു. ഞാനതിലേക്ക് കടക്കുന്നില്ല. കുറുക്കൻ ചത്താലും കണ്ണ് കോഴിക്കൂട്ടിൽ തന്നെയാണ്. അദ്ദേഹത്തിനിപ്പോഴും എക്സൈസ് വകുപ്പിലാണ് നോട്ടം. ആ

വകുപ്പാണ് ഏറ്റവും വലിയ വകുപ്പെന്നാണ് അദ്ദേഹത്തിന്റെ ധാരണ. എന്നാൽ അടിസ്ഥാനവർഗ്ഗത്തിന്റെ ക്ഷേമമുറപ്പിക്കുന്ന പിന്നാക്കക്കാരനൊപ്പം നിൽക്കുന്ന പട്ടികജാതി പട്ടികവർഗ്ഗ വികസന വകുപ്പാണ് കമ്മ്യൂണിസ്റ്റുകാർക്ക് മെച്ചമെന്ന് നിങ്ങൾ മനസ്സിലാക്കിക്കൊള്ളണം. പിന്നെ ഇവിടെ പറഞ്ഞത് ശ്രീ. പിണറായി വിജയൻ മരമകനെ മന്ത്രിയാക്കി എന്നുള്ളതാണ്. സത്യത്തിൽ ഇതിനെല്ലാം മറുപടി ഇങ്ങനെ ഈ ഭാഷയിലല്ല പറയേണ്ടിയിരിക്കുന്നത്. എന്ത് മര്യാദകെട്ട വർത്തമാനമാണ് പറഞ്ഞത്. ആരാണ് ശ്രീ. പി. എ. മുഹമ്മദ് റിയാസ്? ഡി.വൈ.എഫ്.ഐ.- യുടെ എട്ടാമത്തെ അഖിലേന്ത്യാ പ്രസിഡന്റാണ്. അതിനു മുമ്പ് ഏഴുപേർ. സഖാവ് എം. ബി. രാജേഷ്, സഖാവ് പി. ശ്രീരാമകൃഷ്ണൻ, സഖാവ്. കെ. എൻ. ബാലഗോപാൽ, സഖാവ് എൻ. എൻ. കൃഷ്ണദാസ്, സഖാവ് എം. എ. ബേബി, സഖാവ് എം. വിജയകുമാർ, സഖാവ് ഇ. പി. ജയരാജൻ എട്ടാമത്തെയോൾ ആരുടെയെങ്കിലും പെട്ടിതാങ്ങി അഖിലേന്ത്യാ പ്രസിഡന്റായ ആളല്ല. പോലീസ് കമ്മീഷണറുടെ മകനായി പിറന്ന, എസ്.എഫ്.ഐ.-യുടെ യൂണിറ്റ് സെക്രട്ടറിയായ, എട്ടാം ക്ലാസിൽ വിദ്യാർത്ഥി സമരമുഖത്ത് എടുത്തുചാടി കോൺഗ്രസുകാരുടെ പോലീസ് നിഷ്കരമായി മർദ്ദിച്ച നിരവധിത്തവണ ജയിലിലാക്കി ഇല്ലാതാക്കാൻ ശ്രമിച്ചവൻ. ഡി.വൈ.എഫ്.ഐ.-യുടെ യൂണിറ്റ് സെക്രട്ടറിയായി മേഖല സെക്രട്ടറിയായി ജില്ലാ ഭാരവാഹിയായി സംസ്ഥാന

ഭാരവാഹിയായി അഖിലേന്ത്യാ ഭാരവാഹിയായ ആൾ. ഞാൻ ശ്രീ. കെ. ബാബുവിനോട് തൃപ്പൂണിത്തുറ അംഗത്തോട് ഒരു കാര്യം മാത്രം പറയുകയാണ്. ശ്രീ. പി. എ. മുഹമ്മദ് റിയാസ് ചിലപ്പോൾ സഭയിൽക്കാണും; ചിലപ്പോൾ തോൽക്കും; ചിലപ്പോൾ മന്ത്രിയാകും; ഒന്നുമായില്ലെങ്കിലും ശ്രീ. പി. എ. മുഹമ്മദ് റിയാസിന്റെ മനോനിലയ്ക്ക് ഒരു കോട്ടവുമുണ്ടാകില്ല. അത്രമാത്രം ഇപ്പോൾ പറയുവാൻ ആഗ്രഹിക്കുകയാണ്. ഇവർ ഇവിടെ എന്തെല്ലാമാണ് കാണിക്കുന്നത്? കാലി മെലിഞ്ഞാൽ തൊഴുത്തു മാറ്റിയിട്ട് കാര്യമുണ്ടോ? ഇവരുടെ അനുഭവം തന്നെയെടുത്താൽ മതി. ഇപ്പോൾ ശ്രീ. രമേശ് ചെന്നിത്തല മാറി ശ്രീ. വി. ഡി സതീശൻ പ്രതിപക്ഷനേതാവായി. ആയിക്കോട്ടെ; നല്ല കാര്യം. പക്ഷേ ഇവരുടെ ചരിത്രമെങ്കിലും ഇവർ പരിശോധിക്കേണ്ട; 1995-ൽ കെ. കരുണാകരൻ പരാജയമേറ്റുവാങ്ങിയപ്പോൾ രാജകീയ പ്രാധിയിൽ താരപരിവേഷത്തിൽ ശ്രീ. എ. കെ. ആന്റണിയെ കൊണ്ടുവന്നു. 1996-ൽ നിങ്ങൾ പരാജയപ്പെട്ടില്ലേ; 2005-ൽ ശ്രീ. എ. കെ. ആന്റണിയെ മാറ്റി ശ്രീ. ഉമ്മൻ ചാണ്ടിയെ കൊണ്ടുവന്നു; 2006-ൽ നിങ്ങൾ പരാജയപ്പെട്ടില്ലേ? 2016-ൽ ശ്രീ. രമേശ് ചെന്നിത്തലയെ കൊണ്ടുവന്നു; 2021-ൽ നിങ്ങൾ പരാജയപ്പെട്ടില്ലേ? നിങ്ങളുടെ മുഖമല്ല, നിങ്ങളുടെ നയമാണ് മാറേണ്ടത്. നിങ്ങളുടെ നയം മാറണം. നിങ്ങളുടെ ശൈലി മാറണം. ഇപ്പോൾ ഒരാൾ കെ.പി.സി.സി. ഓഫീസിൽ നിന്നും നിറകണ്ണുകളോടെ

ഇറങ്ങിപ്പോയിട്ടുണ്ട്; ശ്രീ. മുല്ലപ്പള്ളി രാമചന്ദ്രൻ. അദ്ദേഹം എന്തു പിഴച്ചിട്ടാണ്? അഞ്ചു വർഷത്തിനിടയിൽ നാലാമത്തെ കെ.പി.സി.സി. പ്രസിഡന്റ്. എന്തായാലും നല്ല ഒരു അഹിംസാ വാദിയും സമാധാനത്തിന്റെ വെള്ളരിപ്രാവുകൾക്ക് എന്തുകൊണ്ടും നയിക്കാൻ യോഗ്യനായ ഒരു മനുഷ്യനെ നിങ്ങൾ കെ.പി.സി.സി.-യുടെ അധ്യക്ഷനായി തീരുമാനിച്ചിട്ടുണ്ട്. അദ്ദേഹം പറഞ്ഞത്, ബി.ജെ.പി.-യിലേക്ക് പോകാൻ ഞാൻ തീരുമാനിച്ചാൽ ഞാനങ്ങ് പോകും. 'I will go with B.J.P.' എന്നു പരസ്യമായി പറഞ്ഞ മനുഷ്യൻ ഇന്നലെയും പറഞ്ഞത് കേരളത്തിൽ ബി.ജെ.പി. അല്ല ശത്രു സി.പി.ഐ.(എം) ആണെന്നാണ്.

ശ്രീ. പി. സി. വിഷ്ണുനാഥ്: സർ, കെ.പി.സി.സി.-യുടെ ധനവിനിയോഗം ചർച്ചചെയ്യുന്ന ഒരു ബില്ലിന് അല്ല ഇത്. അത് അദ്ദേഹത്തിനൊന്ന് പറഞ്ഞുകൊടുക്കണം. രണ്ട്, ശ്രീ. കെ. സുധാകരൻ ബി.ജെ.പി.-യിലേക്ക് പോകാൻ തയ്യാറാണെന്ന് എവിടെയാണ് പറഞ്ഞത്? സഭയിൽ അംഗമല്ലാത്ത കെ.പി.സി.സി. അധ്യക്ഷനെക്കുറിച്ചുള്ള പരാമർശങ്ങൾ 307 പ്രകാരം രേഖയിൽ നിന്നും നീക്കം ചെയ്യണം.

മി. ചെയർമാൻ: പരിശോധിക്കാം.

ശ്രീ. കെ. യു. ജനീഷ് കുമാർ: സർ, ഞാൻ പറഞ്ഞതിൽ വസ്തുതാ വിരുദ്ധമുണ്ടെങ്കിൽ നീക്കം ചെയ്യാമല്ലോ. എനിക്ക് പ്രശ്നമില്ല. പക്ഷേ ഇടയ്ക്കിടയ്ക്ക് ഇങ്ങനെ ഇടപെട്ടാൽ ഞാൻ വഴങ്ങാം. പക്ഷേ എന്റെ സമയം തരണം. അദ്ദേഹത്തിന് നമ്മൾ വൈകിട്ട് ഡ്രസ് മാറുന്നതുപോലെയുള്ള രാഷ്ട്രീയം മാറുന്നത്. എത്ര രാഷ്ട്രീയ പാർട്ടിയിൽ പോയ ആളാണ്. ആദ്യം കെ.എസ്.യു. ആയിരുന്നു. എത്ര രാഷ്ട്രീയ പാർട്ടികളിലും എത്ര ഗ്രൂപ്പുകളിലും പോയി. പിന്നെ സംഘടനാ കോൺഗ്രസിന്റെ ഭാഗമായി. പിന്നെ എൻ.എസ്.യു.ഐ.-യുടെ സ്റ്റേറ്റ് സെക്രട്ടറിയായി. പിന്നെ യൂത്ത് കോൺഗ്രസ് (ഒ) യുടെ സ്റ്റേറ്റ് പ്രസിഡന്റായി. പിന്നീട് 1978-ൽ ജനതാ പാർട്ടിയിൽ ചെന്നു. പിന്നീട് യുവ ജനതാദളിന്റെ സംസ്ഥാന പ്രസിഡന്റായി...എനിക്ക് സമയം തരണം.

മി. ചെയർമാൻ: ഇതെല്ലാം സഭാനടപടികളുടെ ഭാഗമാണ്. അങ്ങ് സമയത്തിനുള്ളിൽ അവസാനിപ്പിക്കണം.

ശ്രീ. കെ. യു. ജനീഷ് കുമാർ: സർ, അതിനുശേഷം ജനതാപാർട്ടി **(ജി)** യിൽ ചെന്നു. പിന്നീട് കമലാ ജനതാ പാർട്ടിയിൽ ചെന്നു. ഇടയ്ക്ക് ഞങ്ങളുടെ കൂടെ വരാനും ശ്രമിച്ചുവെന്ന് ശ്രീ. ബാലൻ മുൻമിനിസ്റ്ററുടെ രാവിലത്തെ ലേഖനം വായിച്ചു. എന്തായാലും വരാത്തത് കാര്യമായി. ബ്രണ്ണൻ കോളേജിലെ അവസാനത്തെ കെ.എസ്.യു. നേതാവാരാണെന്ന് ചോദിച്ചാൽ പേരു പറയാം,

ശ്രീ. കെ. സുധാകരൻ. അതുപോലെ കേരളത്തിലെ അവസാന കോൺഗ്രസ് നേതാവായി ശ്രീ. കെ. സുധാകരൻ മാറാൻ പോവുകയാണ്. ഇനി ഒറ്റക്കാര്യമേയുള്ളൂ. ഒറ്റയ്ക്കാനോ അതോ കെ.പി.സി.സി.-യെ മൊത്തത്തിൽ കൂട്ടിയാണോ ബി.ജെ.പി.-യിൽ പോകുന്നത് എന്നു മാത്രം ചിന്തിച്ചാൽ മതി. ഇവിടെ നിങ്ങൾ മാറണം. ഞാനൊരു കാര്യം ചോദിച്ചാട്ടെ. പത്ത് വനിതകളിവിടെ ഇരിക്കുകയാണ്. ഈ സഭയുൾപ്പെടെ നിങ്ങൾ സമൂഹത്തിന്റെ പരിച്ഛേദമാക്കി മാറ്റാൻ ശ്രമിക്കണം. ഒരു വനിതയെ നിങ്ങൾക്കി സഭയിൽ കൊണ്ടുവരാൻ കഴിഞ്ഞിട്ടുണ്ടോ; നിങ്ങളുടെ മഹിളാ കോൺഗ്രസിന്റെ അധ്യക്ഷ കെ.പി.സി.സി.-യുടെ ആഫീസിന് മുമ്പിൽ വന്ന് തലമൊട്ടയടിച്ചു. ലോകത്തൊരു രാഷ്ട്രീയ നേതാവിന് ആ ഗതികേട് വന്നിട്ടുണ്ടോ? ലീഗിൽ നിന്ന് നിങ്ങൾക്ക് ഒരാളെ കൊണ്ടുവരാൻ കഴിഞ്ഞോ; എന്റെ സഹോദരി ഇവിടെയിരിക്കുന്നു. തലയിൽ തട്ടുമിട്ട്, സഖാവ് കാനത്തിൽ ജമീല; മുസ്ലീം ലീഗിന്റെ പ്രതിനിധിയല്ല. സി.പി.ഐ.(എം)-ന്റെ കോഴിക്കോട് ജില്ലാ കമ്മിറ്റിയംഗമാണ്. ഞാൻ അവസാനിപ്പിക്കാം. എന്റെ സമയം പകുതി പോയെങ്കിലും ഒറ്റക്കാര്യം പറഞ്ഞു ഞാൻ അവസാനിപ്പിക്കുകയാണ്. 1964 പോലെ 1978 പോലെ 2005 പോലെ ഇനിയും ഒരിക്കൽ കൂടി പിളരാനുള്ളൊരു ആരോഗ്യം കേരളത്തിലെ കോൺഗ്രസിനില്ല; ലക്ഷണങ്ങൾ അതാണ്

കാണുന്നത്, ഞാനെന്ന ഭാവം വെടിഞ്ഞ് ബഹുമാനപ്പെട്ട പ്രതിപക്ഷനേതാവ് പുറകിലിരിക്കുന്ന ആളുകളെയെല്ലാം അഞ്ചുവർഷവും ഒന്നിച്ചിരുത്തണം എന്നുമാത്രം പറഞ്ഞുകൊണ്ട് എന്റെ പ്രസംഗം അവസാനിപ്പിക്കുന്നു. ഈ ബില്ലിനെ പിന്തുണയ്ക്കുന്നു.

ശ്രീ. പി. ഉബൈദുള്ള: സർ, കോവിഡ് മഹാമാരിയുടെ പശ്ചാത്തലത്തിൽ അതിരൂക്ഷമായ സാമ്പത്തിക പ്രതിസന്ധിയിലൂടെ നമ്മുടെ സംസ്ഥാനം കടന്നുപോകുമ്പോൾ അതു പരിഗണിക്കാതെയുള്ള ബഡ്ജറ്റാണ് ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ അവതരിപ്പിച്ചത്. രണ്ടാം കോവിഡ് പാക്കേജിന്റെ ഭാഗമായി പ്രഖ്യാപിച്ച ഇരുപതിനായിരം കോടി രൂപ എങ്ങനെ സമാഹരിക്കുമെന്ന് ബഡ്ജറ്റിൽ പറയുന്നില്ല. വിഭവ സ്രോതസിന്റെ അടിസ്ഥാനമില്ലാതെ പ്രഖ്യാപിച്ച ഈ പാക്കേജം മുൻ പ്രഖ്യാപിക്കപ്പെട്ട പല പാക്കേജുകളും പോലെ ജലരേഖയായി മാറുമെന്ന കാര്യം തീർച്ചയാണ്. ഈ ബഡ്ജറ്റ് സമ്പന്നരെ സന്തോഷിപ്പിക്കുന്നതിനും പാവപ്പെട്ടവരെ കണ്ണീരുക്ഷിപ്പിക്കുന്നതുമായ ബഡ്ജറ്റാണ്. ഈ ബഡ്ജറ്റിനെ സ്വാഗതം ചെയ്യുവരുടെ ലിസ്റ്റ് പരിശോധിച്ചാൽ അത് നമുക്ക് ബോധ്യമാകും. പെട്രോൾ, ഡീസൽ വില വർദ്ധനവ് ഏറ്റവും കൂടുതൽ ബാധിക്കുന്നത് സാധാരണക്കാരെയാണ്. ജനജീവിതം ഏറെ ദുസ്ഥമായിക്കൊണ്ടിരിക്കുന്ന ഈ

ഘട്ടത്തിൽപ്പോലും അനുദിനം ഇന്ധന വില വർദ്ധിപ്പിക്കുന്ന കേന്ദ്രസർക്കാരം സംസ്ഥാന നീക്കത്തിൽ പിൻവലിക്കില്ലെന്ന് ശാഠ്യം പിടിക്കുന്ന എൽ.ഡി.എഫ്. സർക്കാരം ജനങ്ങളെ കൊള്ളയടിക്കുന്നതിൽ സയാമീസ് ഇരട്ടകളാണ്. ഒരു വർഷമായി ഓൺലൈൻ പഠനം ആരംഭിച്ചെങ്കിൽ പോലും ഇപ്പോഴും വൈദ്യുതിയെത്താത്തതും ഇന്റർനെറ്റ് സൗകര്യമില്ലാത്തതുമായ എത്രയോ ഗ്രാമങ്ങൾ നമ്മുടെ സംസ്ഥാനത്തുണ്ട്. ഓൺലൈൻ പഠനം സംബന്ധിച്ച് ചർച്ച ചെയ്യുന്നതിനുവേണ്ടി ജനപ്രതിനിധികളുടെയും വിദ്യാഭ്യാസ വകുപ്പിലെ ഉദ്യോഗസ്ഥന്മാരുടെയും യോഗം അനുദിനം ജൂൺ കോൺഫറൻസായി നടന്നുകൊണ്ടിരിക്കുകയാണ്. നമ്മളൊക്കെ അതിൽ പങ്കെടുത്തുകൊണ്ടിരിക്കുകയാണ്. ആ കോൺഫറൻസിൽ നമുക്ക് ലഭിക്കുന്ന വിവരമനുസരിച്ച് ഒരു ടി.വി.യോ, ലാപ് ടോപ്പോ, മൊബൈൽ ഫോണോ ഇല്ലാത്ത ധാരാളം കുട്ടികൾ ഇനിയും നമ്മുടെ സംസ്ഥാനത്തുണ്ട് എന്നതാണ് കണക്കുകൾ വ്യക്തമാക്കുന്നത്.

എന്റെ മണ്ഡലത്തിൽ മാത്രം ഇലക്ട്രോണിക് ഡിവൈസ് ഇല്ലാത്ത 351 വീടുകളുണ്ട്. മൂന്നുനാല് കുട്ടികൾ പഠിക്കുന്ന വീടുകളിൽ ഒരു ഫോൺ മാത്രമുള്ള വീടുകളുടെ കണക്ക് ഇതിന് പുറത്താണ്. എല്ലാ കുട്ടികൾക്കും ഓൺലൈൻ പഠനസൗകര്യം ഏർപ്പെടുത്തുമെന്ന് ബഹുമാനപ്പെട്ട മുഖ്യമന്ത്രിയും വിദ്യാഭ്യാസ

വകുപ്പുമന്ത്രിയും ഇവിടെ പറഞ്ഞെങ്കിലും അത് എന്നത്തേയ്ക്ക് കൊടുക്കും. ഇന്റർനെറ്റ് കണക്ഷൻ ഇല്ലാത്തവർക്ക് ഇന്റർനെറ്റ് കണക്ഷനും ലാപ് ടോപ്പോ, ടി.വി.-യോ, മൊബൈൽ ഫോണോ ഇല്ലാത്ത കുട്ടികൾക്ക് അത് പൂർണ്ണമായും ഗവൺമെന്റ് എന്നത്തേയ്ക്ക് എത്തിച്ച് കൊടുക്കുമെന്നെങ്കിലും പറയണ്ട. ഇന്ന് ജൂൺ 10 ആയി. ക്ലാസ്സുകൾ ആരംഭിച്ചില്ലേ? ഒരാഴ്ചയ്ക്കുള്ളിലെങ്കിലും എത്തിക്കുന്നതിനുവേണ്ടിയുള്ള സംവിധാനമുണ്ടാക്കണം. ഈ ബജറ്റിൽ അതുമായി ബന്ധപ്പെട്ട് ഒരു നിർദ്ദേശവും കാണാൻ കഴിഞ്ഞില്ല. കോവിഡ് ബാധിച്ച് മരണപ്പെടുന്നവരിൽ ഭൂരിഭാഗവും കിഡ്നി രോഗം ബാധിച്ചവരോ ക്യാൻസർ രോഗം ബാധിച്ചവരോ ആണ്. കിഡ്നി, ക്യാൻസർ തുടങ്ങിയ മറ്റുമാരക രോഗങ്ങൾ ബാധിച്ചവർക്ക് താങ്ങാനാകാത്ത സാമ്പത്തിക ബാധ്യതയാണ് വന്നുകൊണ്ടിരിക്കുന്നത്. പ്രൈവറ്റ് ആശുപത്രിയിൽ പോയി ചികിത്സിക്കാൻ ഒരു ഇടത്തരക്കാരന് പോലും കഴിയാത്ത സ്ഥിതിയാണ്. അങ്ങനെയുള്ള ആളുകൾക്ക് ആശ്വാസം പകരുന്നതായിരുന്നു യു.ഡി.എഫ്. ഗവൺമെന്റ് കൊണ്ടുവന്ന കാരണ്യ ബനവലന്റ് ഫണ്ട്. കോവിഡ് മഹാമാരിയുടെ പശ്ചാത്തലത്തിൽ അവതരിപ്പിച്ച ബജറ്റിൽ കാരണ്യ ബനവലന്റ് ഫണ്ടിന് ഒരു പൈസയും വകയിരുത്തിയിട്ടില്ല. കെ. എം. മാണി സാറിന് സ്മാരകമുണ്ടാക്കുന്നുവെന്ന് പറഞ്ഞു. അദ്ദേഹത്തിന്റെ വീട്ടിൽ നോട്ട് എണ്ണുന്ന മെഷീനുണ്ടെന്ന് ആക്ഷേപിച്ച്

ജനാധിപത്യത്തിന്റെ ശ്രീകോവിലായ നിയമസഭയുടെ പവിത്രത കളങ്കപ്പെടുത്തിയവർ അതിന്റെ പശ്ചാത്താപമെന്നൊന്നും ഇന്ന് സ്റ്റാരകം പണിയുന്നത് നല്ലത് തന്നെയാണ്. ഒരു സംശയവുമില്ല. പക്ഷേ പാവപ്പെട്ടവന്റെ കണ്ണീരൊപ്പുന്ന കാരുണ്യ ബനവലന്ത് ഫണ്ട് പുന:സ്ഥാപിച്ചിട്ടായിരിക്കണം അത് ചെയ്യേണ്ടത്. അതായിരിക്കും കെ. എം. മാണി സാറിന് നൽകുന്ന ഏറ്റവും വലിയ സ്റ്റാരകമെന്നാണ് ഞങ്ങളുടെ അഭിപ്രായം. അതിന് സർക്കാർ തയ്യാറാകണം. രാജ്യത്തിന്റെ സമ്പദ്ഘടന പരിപോഷിപ്പിക്കുന്നതിൽ രാജ്യത്തിന്റെ നട്ടെല്ലെന്ന് നമ്മളെല്ലാവരും വിശേഷിപ്പിക്കുന്ന പ്രവാസി സഹോദരന്മാർ ഇന്ന് ഒരു മടങ്ങി വരവിന്റെ വക്കിലാണ്. ലക്ഷക്കണക്കിന് പ്രവാസികൾ നാട്ടിലേയ്ക്ക് തിരിച്ചുവന്നുകൊണ്ടിരിക്കുകയാണ്. കോവിഡ് പശ്ചാത്തലത്തിൽ ആ വരവ് കൂടുതൽ വർദ്ധിച്ചിരിക്കുകയാണ്. പ്രവാസികളുടെ ക്ഷേമം ലക്ഷ്യമാക്കി എന്തെങ്കിലും പദ്ധതി... അഞ്ചു വർഷത്തിന്റെ തുടർച്ചയാണ് ഈ ഭരണമെന്ന് പറഞ്ഞല്ലോ? ഭരണതുടർച്ചയാണെങ്കിൽ കഴിഞ്ഞ അഞ്ചുവർഷത്തിനിടയ്ക്ക് പ്രവാസികളുടെ പുനരധിവാസത്തിനുവേണ്ടി എന്തെങ്കിലും ഒരു പദ്ധതി നടപ്പിലാക്കിയെന്ന് പറയാൻ പറ്റുമോ? ഈ ബജറ്റിൽ അത്തരം എന്തെങ്കിലും നിർദ്ദേശങ്ങൾ കൊണ്ടുവരാൻ ഗവൺമെന്റിന് കഴിഞ്ഞിട്ടുണ്ടോ? ഇതൊന്നും കഴിഞ്ഞില്ല. സംസ്ഥാനത്ത് ഏറ്റവും കൂടുതൽ ജനസംഖ്യയുള്ള ജില്ലയിൽ

നിന്നാണ് ഞാൻ വരുന്നത്. അവിടത്തെ ജനപ്രതിനിധികൾ എല്ലാം ചേർന്ന് പി. കെ. കുഞ്ഞാലികുട്ടി സാഹിബിന്റെ നേതൃത്വത്തിൽ മുഖ്യമന്ത്രിയെ കണ്ട് മലപ്പുറം ജില്ലയിൽ കൂടുതൽ വാക്സിനേഷൻ സൗകര്യം ഏർപ്പെടുത്തണമെന്ന് ആവശ്യപ്പെട്ടു. അങ്ങനെ ആവശ്യപ്പെട്ടപ്പോൾ അതിനെ കുറിച്ച് ഇന്നലെ കുന്നമംഗലം അംഗം പറഞ്ഞത് അത് വർഗ്ഗീയ ധ്രുവീകരണത്തിന് ഇടയാക്കുന്നുവെന്നാണ്. ഒരു ജില്ലയിലുള്ള ജനങ്ങൾക്ക് വാക്സിനേഷൻ സൗകര്യം ഏർപ്പെടുത്തണമെന്ന് പറഞ്ഞാൽ എങ്ങനെയാണ് വർഗ്ഗീയ ധ്രുവീകരണത്തിന് ഇടയാക്കുക. അത് ഞങ്ങൾക്ക് എത്ര ആലോചിച്ചിട്ടും മനസ്സിലാകുന്നില്ല. സൗഹൃദത്തിന്റെയും, സ്നേഹത്തിന്റെയും സാഹോദര്യത്തിന്റെയും സന്ദേശം ജനങ്ങളിലേയ്ക്ക് പകർന്ന് നൽകിയ പാണക്കാട് മുഹമ്മദ് അലി ശിഹാബ് തങ്ങളെപ്പോലെയുള്ള മഹാദരന്മാർ ജീവിച്ച മലപ്പുറത്തിന്റെ മണ്ണിൽ രാഷ്ട്രീയ ലക്ഷ്യം വച്ച് വിഭാഗീയതയുണ്ടാക്കാൻ നിങ്ങൾ എത്ര ശ്രമിച്ചാലും നടക്കാൻ പോകുന്നില്ല. ഞങ്ങളെ തെരഞ്ഞെടുത്തയച്ച മണ്ഡലത്തിലെ വികസന പ്രശ്നങ്ങളും ജനങ്ങളുടെ ജീവൽ പ്രധാനമായ വിഷയങ്ങളും ആരെതിർത്താലും ഈ സഭയിൽ ഞങ്ങൾ അവതരിപ്പിക്കുക തന്നെ ചെയ്യും. എൽ.ഡി.എഫ്. സർക്കാർ 48 ലക്ഷം ജനസംഖ്യയുള്ള മലപ്പുറം ജില്ലയോട് കാണിക്കുന്ന കടുത്ത വിവേചനത്തിനും ജനസംഖ്യ ആനുപാതികമായ പരിഗണന നൽകാത്തതിലും പ്രതിക്ഷേധിച്ച്

മുസ്ലീം ലീഗ് ജില്ലാ പ്രസിഡന്റ് പാണക്കാട് സാദിഖ് അലി ശിഹാബ് തങ്ങളുടെ നേതൃത്വത്തിൽ ജില്ലയിലുടനീളം ഇന്ന് മുസ്ലീം ലീഗിന്റെ പ്രക്ഷോഭം നടക്കുകയാണ്. നേരത്തെ സംസാരിച്ച വർക്കല അംഗം ഇവിടെ പറഞ്ഞത് ഏറ്റവും കുറഞ്ഞ വോട്ടിന് ജയിച്ചത് ഞങ്ങളുടെ നിയമസഭ പാർട്ടി ലീഡർ ശ്രീ. പി. കെ. കുഞ്ഞാലിക്കുട്ടി സാഹിബാണെന്നാണ്. ഈ സഭയെ തെറ്റിദ്ധരിപ്പിക്കുന്നതും വാസ്തവ വിരുദ്ധവുമായ പ്രസ്താവനയാണ്. 2017-ൽ വേങ്ങര ഉപതെരഞ്ഞെടുപ്പിൽ ഞങ്ങളുടെ ഭൂരിപക്ഷമെന്ന് പറയുന്നത് 23,000 വോട്ടാണ്. ഈ തെരഞ്ഞെടുപ്പിൽ പി. കെ കുഞ്ഞാലിക്കുട്ടി സാഹിബ് ജയിച്ചത് 31,000 വോട്ട് ഭൂരിപക്ഷത്തിലാണ്. 8,000 വോട്ടിന്റെ വർദ്ധനവ് ഉണ്ടായിട്ടുണ്ട്. എന്നാൽ വോട്ട് കുറഞ്ഞത് ആർക്കാണെന്ന് പരിശോധിക്കണം. കഴിഞ്ഞ തെരഞ്ഞെടുപ്പിൽ 15,000 വോട്ടിന് ജയിച്ച മുൻ ഉന്നത വിദ്യാഭ്യാസ വകുപ്പുമന്ത്രി ഡോ. കെ. ടി. ജലീലിന്റെ ഭൂരിപക്ഷം 2500 ആയി കുറഞ്ഞു. 15,000-ൽ നിന്ന് 2,500 ആയി കുറഞ്ഞു. നിലമ്പൂരിന്റെ മണ്ണ് ഏതാണെന്ന് അറിയാമോ? മലപ്പുറത്തെ സഖാക്കന്മാരുടെ വീട്ടിൽ ചെന്നാൽ സഖാവ് കുഞ്ഞാലിയുടെ ഫോട്ടോ ഉണ്ടായിരിക്കും. ഏറനാടിന്റെ വീരപുത്രൻ സഖാവ് കുഞ്ഞാലി. സഖാവ് കുഞ്ഞാലി ജീവൻ കൊടുത്ത് കെട്ടിപ്പടുത്ത പാർട്ടി നിലമ്പൂരിലുണ്ട്. അറിവാൾ ചുറ്റിക പണയപ്പെടുത്തി പണക്കാരന് സീറ്റ് കൊടുത്ത് അവിടെ മത്സരിച്ചിട്ട്

ഇത്തവണ 18,500 വോട്ടായിരുന്നു ഭൂരിപക്ഷമെങ്കിൽ 2016-ലെ ഭൂരിപക്ഷം 10,500 ആയിരുന്നെങ്കിൽ ഇത്തവണ 2,700 ആയി. താന്തരിലെ ഭൂരിപക്ഷം എന്താ? ഇവിടെ ബഹുമാനപ്പെട്ട മന്ത്രി ജയിച്ചുവന്നല്ലോ. താന്തരിൽ ഭൂരിപക്ഷം 5,000-ൽ നിന്ന് 900 ആയി കുറഞ്ഞു. യഥാർത്ഥത്തിൽ ഭൂരിപക്ഷം കുറഞ്ഞത് മുസ്ലീം ലീഗിനല്ല ഇടതുപക്ഷത്തിനാണ്. തുടർഭരണത്തിന്റെ ഹുങ്കിൽ പലതും പറഞ്ഞുകൊണ്ടിരിക്കുകയാണ്. ഇവിടെ രണ്ടാമത്തെ ടേബിൾ ആയിട്ടേയുള്ളൂ. മൂന്നര പതിറ്റാണ്ട് ഭരിച്ച പശ്ചിമബംഗാൾ എവിടെയാണ്. പശ്ചിമബംഗാളിൽ സി.പി.ഐ.(എം)-ന്റെ സ്ഥിതിയെന്താണ്. ഒരു തരിപോലുമില്ല കണ്ടുപിടിക്കാനെന്നൊരു പാലിന്റെ പരസ്യം കണ്ടു. അതല്ലേ സി.പി.ഐ.(എം)-ന്റെ അവസ്ഥ. വട്ടപൂജ്യമായില്ലേ; സി.പി.ഐ.(എം)-ന് ബംഗാളിൽ 117 സീറ്റിൽ കെട്ടിവെച്ച കാശുപോയി. ബംഗാളിലും തൃപുരയിലും ഇപ്പോൾ കമ്മ്യൂണിസ്റ്റ് പാർട്ടിയുണ്ട്.

മി. ചെയർമാൻ: ദയവായി അങ്ങ് അവസാനിപ്പിക്കണം.

ശ്രീ. പി. ഉബൈദുള്ള: സർ, ഭരണപക്ഷത്തിന് രണ്ട് മിനിട്ട് കൊടുക്കാമെങ്കിൽ പ്രതിപക്ഷത്തിന് നാല് മിനിട്ട് തരണം.

മി. ചെയർമാൻ: ആർക്കും അധികസമയം കൊടുത്തിട്ടില്ല. ദയവായി അവസാനിപ്പിക്കൂ.

ശ്രീ. പി. ഉബൈദുള്ള: സർ, അവസാനിപ്പിക്കുകയാണ്. ഒരു പോയിന്റ് കൂടി . ബംഗാളിൽ കമ്മ്യൂണിസ്റ്റ് പാർട്ടി ഓഫ് ഇന്ത്യ (മാർക്സിസ്റ്റ്) അല്ല കമ്മ്യൂണിസ്റ്റ് പാർട്ടി ഓഫ് ഇന്ത്യ (മർഹ്ദം) എന്നാണ്. മറ്റുഹിന്റെ അർത്ഥം ശ്രീ. കെ. ടി. ജലീലിനോട് ചോദിച്ചാൽ അറിയാം. ഈ രീതിയിലാണ് പോകുന്നതെങ്കിൽ ഇവിടെ വ്യക്തികൾക്ക് മാത്രം സ്റ്റാരകം മതിയാകില്ല സി.പി.ഐ.(എം.)-നു തന്നെ ഒരു ദേശീയ സ്റ്റാരകം പണിയേണ്ടി വരും. അതിനുകൂടി ബജറ്റിൽ തുക വകയിരുത്തിയാൽ നന്നായിരിക്കുമെന്ന് അഭിപ്രായപ്പെട്ടുകൊണ്ട് ഈ ധനവിനിയോഗ ബില്ലിനെ ഞാൻ എതിർക്കുന്നു.

ശ്രീ. പി. ബാലചന്ദ്രൻ: സർ, അറബിക്കടലിന് രണ്ട് ബക്കറ്റ് ഉപ്പുകൊടുത്തു, ഹിമാലയത്തിന് രണ്ട് കിലോ മഞ്ഞു കൊടുത്തു എന്നൊക്കെ പറയുന്നതുപോലെയാകും ഞാൻ ബഹുമാനപ്പെട്ട പ്രതിപക്ഷനേതാവിനോട് സാമ്പത്തിക ശാസ്ത്രവുമായി ബന്ധപ്പെട്ട വിഷയങ്ങൾ സംസാരിക്കുന്നത്. അദ്ദേഹം ഇക്കാര്യത്തിൽ പരിണിത പ്രജ്ഞനാണ്. പക്ഷേ അദ്ദേഹത്തിനോട് വിനീതമായി ഒരു കാര്യം ഓർമ്മിപ്പിക്കാനുള്ളത് ഇന്ത്യയിൽ നിന്ന് ഇക്കാര്യത്തിൽ നോബൽ സമ്മാനം കിട്ടിയ രണ്ടുപേരാണ്. ശ്രീ. അമർത്യാ സെന്നും ശ്രീ. അഭിജിത് ബാനർജിയും. കഴിഞ്ഞ ദിവസം അവർ പത്രക്കാരോട് പറഞ്ഞത് കേരളത്തിലെ ഗവൺമെന്റ് നടത്തിക്കൊണ്ടിരിക്കുന്ന എക്കണോമിക്

പ്ലാനിംഗ് കേരളത്തിലെ അടിയന്തരമായ സാഹചര്യങ്ങളെ നേരിടാനുള്ളതാണ്. നരസിംഹ റാവു ആവിഷ്കരിച്ച പുത്തൻ സാമ്പത്തിക നയം മുതൽ അവരുടെ എക്കണോമിക് പ്ലാനിംഗ് ലോകത്തിന്റെ ശ്രദ്ധയർഹിക്കുന്ന ഒന്നാണെന്നാണ്. ഇത് പറഞ്ഞത് സാമ്പത്തിക ശാസ്ത്രംഗത്ത് ലോകം ശ്രദ്ധിച്ച ശ്രീ. അമർത്യാ സെന്നും ശ്രീ. അഭിജിത്ത് ബാനർജിയുമാണ്. അതിലും കവിഞ്ഞ വിവരമുള്ളവർ ഇവിടെ കാണും. എതിർത്തോട്ടെ, പക്ഷേ ലോകത്തിന് മുഴുവൻ മാതൃകയായി കൊച്ചുകേരളത്തെ അവർ ചൂണ്ടിക്കാണിച്ച ചില വിഷയങ്ങൾ ഇവിടെ ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ വിശദീകരിച്ചു. കുട്ടികളുടെ ഏറ്റവും കുറഞ്ഞ മരണനിരക്ക്, ഉയർന്ന വിദ്യാഭ്യാസം, സാക്ഷരതയുടെ കാര്യത്തിലുള്ള മുൻഗണന, ഗർഭിണികളുടെ മരണനിരക്കിന്റെ കാര്യത്തിലുള്ള ഏറ്റവും കുറഞ്ഞ നിരക്ക്. ഇത്തരം സാമൂഹിക സുരക്ഷാ മേഖലകളിലും വികസന മാതൃകകളിലും കേരളം ഇന്ത്യക്ക് മാതൃകയായി ലോകത്തിന് മാതൃകയായി മുന്നേറുകയാണ്. ആ സന്ദർഭത്തിലാണ് ഈ ബജറ്റിലെ ധനകാര്യാഭ്യർത്ഥനകളെ നാം നോക്കിക്കാണേണ്ടത്. ധനകാര്യാഭ്യർത്ഥന എന്നുവെച്ചാൽ എന്താണ്. ആ ബിൽ എന്തുകൊണ്ട് പാസാക്കണം. ഇരു മുന്നണികളും തെരഞ്ഞെടുപ്പ് കാലത്ത് പ്രകടന പത്രികയായി ജനസമക്ഷം സമർപ്പിച്ച കാര്യങ്ങൾ ആർക്കാണോ അംഗീകാരം കിട്ടിയത് അവർ നിയമസഭയിൽ ഭരണാധികാരത്തിൽ വരുന്നു.

അവരുടെ പ്രകടന പത്രിക നയപ്രഖ്യാപന രേഖയായി ഗവർണ്ണർ അവതരിപ്പിക്കുന്നു. നയപ്രഖ്യാപന രേഖയുടെ വിശദാംശങ്ങൾ ഉൽകൊള്ളുന്ന വികസന രേഖയായി ബജറ്റ് നിയമസഭയിൽ അവതരിപ്പിക്കുന്നു. ആ ബജറ്റ് ജനങ്ങളിലേയ്ക്ക് എത്തുന്നത് ധനവിനിയോഗ ബില്ലുകളിലൂടെയാണ്.

ധനവിനിയോഗ ബില്ലിന്റെ ഏറ്റവും സൂക്ഷ്മാംശമാണ് ധനകാര്യ ബില്ലുകൾ. അതിൽ വളരെ പ്രധാനപ്പെട്ട ഒരു ബില്ലാണ് 2020-21 സാമ്പത്തിക വർഷത്തിൽ ഇവിടെ അവതരിപ്പിക്കപ്പെട്ട സാമ്പത്തിക പരാമർശങ്ങൾ അടങ്ങുന്ന മൂന്നാം നമ്പർ ബില്ലും നാലാം നമ്പർ ബില്ലും. ഇവിടെ അവതരിപ്പിച്ച ധനകാര്യബില്ലിന്റെ ഉള്ളടക്കമായി ഞാൻ മനസ്സിലാക്കിയിട്ടുള്ളത്, 1994-ലെ പഞ്ചായത്തീരാജ് ആക്ടും മുനിസിപ്പൽ ആക്ടും ഭേദഗതി ചെയ്തുകൊണ്ട് മാത്രമേ ഈ ബഡ്ജറ്റിലെ ധനകാര്യബില്ലിലെ എല്ലാ പ്രോവിഷൻസും ജനകീയമേഖലയിലെ പദ്ധതികളാക്കി മാറ്റാൻ കഴിയൂ എന്നാണ്. അതുകൊണ്ട് ഈ ധനകാര്യബിൽ അവതരിപ്പിക്കുകവഴി നമ്മുടെ സഞ്ചിതനിധിയിൽനിന്ന് യാതൊരുവിധത്തിലുള്ള സാമ്പത്തികച്ചെലവുകളും അധികരിച്ച് വരാത്തതുകൊണ്ട് പരിപൂർണ്ണമായ പിന്തുണയോടുകൂടി സഭയിൽ ഈ ബിൽ പാസ്സാക്കാവുന്നതാണ്. ഈ ബിൽ പാസ്സാക്കുന്നതുകൊണ്ട് യാതൊരു വിധത്തിലുള്ള ദോഷങ്ങളും അതിന്റെ ഭാഗമായി ഉണ്ടാകുന്നില്ല. ബഡ്ജറ്റിനെ ജനകീയ മധ്യത്തിലേയ്ക്ക് കൊണ്ടുവരുന്നത്

ഇതുപോലുള്ള ബില്ലുകളുടെ രൂപത്തിലാണ് എന്നുള്ളതുകൊണ്ട് ഇത്തരം ബില്ലുകളുടെ ചർച്ചയിൽ അതിസൂക്ഷ്മമായ നിർവ്വഹണശേഷിയും നിർവ്വഹണത്തിൽ പുലർത്തേണ്ട ശ്രദ്ധയുമാണ് ഒരു നിയമസഭാ സംവിധാനം പുലർത്തേണ്ടത് എന്ന് വിശ്വസിക്കുന്ന ഒരു സാമാജികൻ എന്നുള്ള നിലയ്ക്ക് ഈ ബിൽ 1994-ലെ പഞ്ചായത്തീരാജ് ആക്ടും 1994-ലെ മുനിസിപ്പൽ ആക്ടും ഭേദഗതി ചെയ്യുകവഴി നമുക്ക് വാസ്തുനിർമ്മാണത്തിലും കെട്ടിടനിർമ്മാണത്തിലുമൊക്കെ പുതിയ ചില മാതൃകകൾ സ്വീകരിക്കാൻ കഴിയുമെന്നാണ് മനസ്സിലാക്കാൻ സാധിക്കുന്നത്. പരിസ്ഥിതിസൗഹൃദമായ കെട്ടിടനിർമ്മാണവും അതിലൂടെ തന്നെ പരിസ്ഥിതിസൗഹൃദമായ ഒരു കേരള മോഡലും മുന്നോട്ടുവയ്ക്കാൻ ഇത്തരം ബില്ലിന്റെ നിർവ്വഹണത്തിലൂടെ സാധിക്കുന്നുവെന്നുള്ളതുകൊണ്ട് സർവ്വാത്മനാ ഞാൻ ഈ ബില്ലിന്റെ നിർവ്വഹണത്തെ പിന്തുണയ്ക്കുന്നു.

ശ്രീ. മോൻസ് ജോസഫ്: സർ, ഞാൻ ഈ ബില്ലിനെ എതിർക്കുന്നു.

ഇന്നത്തെ സാഹചര്യത്തിൽ ഏറ്റവും കർശനമായ സാമ്പത്തിക അച്ചടക്കം പാലിക്കുക എന്ന സുപ്രധാനമായ കാര്യം ബഹുമാനപ്പെട്ട ധനകാര്യമന്ത്രി ഇവിടെ ആവർത്തിച്ച് വ്യക്തമാക്കുകയുണ്ടായി. എനിക്ക് ചൂണ്ടിക്കാണിക്കാനുള്ളത്, കർശനമായ സാമ്പത്തിക അച്ചടക്കം എന്നുള്ളത് ഇന്ന് കേരളത്തിന്റെ

അനിവാര്യതയാണ്. എന്നാൽ വികസന സ്തംഭനം ഉണ്ടാകാതിരിക്കുക എന്നുള്ളതും അതുപോലെ പ്രധാനപ്പെട്ട ഒരു വിഷയമാണ്. ഈ കാലഘട്ടത്തെ അതിജീവിക്കുകയെന്നുള്ളത് വികസനരംഗത്തുള്ള കാര്യക്ഷമമായ നിർവ്വഹണം നടക്കണമെങ്കിൽ..... കിഫ്ബിയുമായി ബന്ധപ്പെട്ട് പരിശോധിക്കുമ്പോൾ കാണാൻ കഴിയുന്നത്, വളരെ വലിയൊരു തുക കരാറുകാരുടെ കുടിശ്ശികയായി കിടക്കുന്നതാണ്. എങ്ങനെ വികസന കാര്യങ്ങൾ മുന്നോട്ടുപോകും? രണ്ടാമത്, ഇറിഗേഷനിലും പി.ഡബ്ല്യൂ.ഡി.-യിലുമുള്ള കരാറുകാരുടെ കുടിശ്ശിക കൊടുക്കുന്നതിന് പണം മാറ്റിവെച്ചിട്ടുണ്ടെന്ന് പറഞ്ഞു. എനിക്ക് ചൂണ്ടിക്കാണിക്കാനുള്ളത്, സമയബന്ധിതമായി ഇക്കാര്യങ്ങൾ നടപ്പാക്കാൻ കഴിയുന്ന വിധത്തിലുള്ള ആത്മാർത്ഥമായ ഇടപെടൽ ഗവൺമെന്റിന്റെ ഭാഗത്തുനിന്നുണ്ടാകേണ്ടതുണ്ട്.

ഇവിടെ ഒരു ഉദാഹരണം ഞാൻ പറയാം, പൊതുമേഖലയിൽ ഗവൺമെന്റ് ചെയ്ത നല്ലകാര്യങ്ങളിൽ ഒന്നാണ് വെള്ളൂർ എച്ച്.എൻ.എൽ ഏറ്റെടുക്കാനുള്ള തീരുമാനം. കാരണം അത് പ്രൈവറ്റ് ചെയ്ത് കേരളത്തിന് നഷ്ടപ്പെടുന്ന സാഹചര്യമുണ്ടായിരുന്നു. 700 ഏക്കറോളം വരുന്ന സ്ഥലം, അതുപോലെ, കോടാനുകോടി രൂപയുടെ സമ്പത്ത് നഷ്ടപ്പെടാതെ സംരക്ഷിച്ചുവെന്നത് നല്ല കാര്യമാണ്. അതിന് 146 കോടി രൂപ ഗവൺമെന്റ് അടയ്ക്കുകയും ചെയ്തു. ശ്രീമതി

സി. കെ. ആശ, ശ്രീ. അനൂപ് ജേക്കബ്, ഞാൻ അടങ്ങുന്ന എം.എൽ.എ.-മാർ ഈ വെള്ളൂർ എച്ച്. എൻ.എൽ.-ന്റെ ചുറ്റുവട്ടത്തുള്ളവരാണ്. ഗവൺമെന്റ് 50 കോടി രൂപ അതിനുവേണ്ടി മാറ്റിവെച്ചിട്ടുണ്ട്. ഈ തുക അടിയന്തരമായി റിലീസ് ചെയ്തില്ലെങ്കിൽ..., നാഷണൽ കമ്പനി ലോ ടിബ്യൂണലുമായി (എൻ.സി.എൽ.ടി.) ബന്ധപ്പെട്ടുള്ള എഗ്രിമെന്റ് നാലുമാസം പിന്നിടുന്നു. ഈ നാലുമാസത്തിനുള്ളിൽ ഒന്നും സംഭവിച്ചിട്ടില്ല. ഇപ്പോൾ അവിടെ കൺസൾട്ടിംഗ് ഏജൻസികൾ എന്ന നിലയിൽ കിൻഫ്രയടക്കമുള്ളവർ രംഗത്തുവരികയും എച്ച്.എൻ.എൽ.-ലുള്ള ജീവനക്കാർക്ക് തൽക്കാലം ജോലി നഷ്ടപ്പെടേണ്ടതായും വരുന്നു. റബ്ബർ പാർക്ക് ഉൾപ്പെടെ പുതിയ ഒരു സംവിധാനം അവിടെ പ്ലാൻ ചെയ്തിട്ടുണ്ട്. റബ്ബർ പാർക്ക് വരട്ടെ; അത് നല്ല കാര്യമാണ്. പക്ഷെ, അത് 700 ഏക്കറിൽ വരുന്നതിലല്ല കാര്യം. വെള്ളൂർ എച്ച്.എൻ.എൽ. സംരക്ഷിക്കുക എന്ന അടിസ്ഥാന നിലപാട് നഷ്ടപ്പെടുത്തിക്കൊണ്ട് മറ്റ് പദ്ധതികളിലേയ്ക്ക് പോകുന്നതിനോട് യോജിക്കാൻ കഴിയില്ല. ഇത് ഗവൺമെന്റ് ഗൗരവമായി പരിഗണിക്കേണ്ട വിഷയമാണ്. ബഹുമാനപ്പെട്ട ധനകാര്യമന്ത്രി ഈ വിഷയം പരിശോധിക്കണം. കേരളത്തിന്റെ ഏറ്റവും വിലയ പൊതുസമ്പത്താണ്, അത് നിലനിർത്താൻ ഗവൺമെന്റ് എടുത്ത തീരുമാനത്തെ സ്വാഗതം ചെയ്യുന്നു. ഈ 50 കോടി രൂപ റിലീസ് ചെയ്തുകൊണ്ട്...,

ടെക്സ്റ്റൈൽ ഇൻഡസ്ട്രിയിലും പേപ്പർ ഇൻഡസ്ട്രിയിലുമൊക്കെ

പരിചയസമ്പന്നരായ ആളുകൾ കേരളത്തിലുണ്ട്. പേപ്പർ ഇൻഡസ്ട്രിയിൽ ഇന്ന് ഏറ്റവുമധികം എക്സ്പെർട്ടൈസ് ചെയ്തിട്ടുള്ള വെള്ളൂർ എച്ച്.എൻ.എൽ.-ലെ ജീവനക്കാരെ നിലനിർത്തിക്കൊണ്ട് കമ്പനി നടത്താൻ കഴിയുന്നവിധത്തിലുള്ള കാര്യങ്ങൾ കൊണ്ടുവരണം. അതിനുവേണ്ടി 50 കോടി രൂപ റിലീസ് ചെയ്യുന്നതുൾപ്പെടെയുള്ള നടപടികളിലേയ്ക്ക് ഗവൺമെന്റ് വരണം. അതിന്റെ അനുബന്ധമായി റബ്ബർ പാർക്കും മറ്റ് കാര്യങ്ങളും വരട്ടെ; തീർച്ചയായും അത് നല്ല കാര്യമാണ്. ബാലൻസ്ഡായിട്ടുള്ള ഒരു നിലപാടെടുക്കണം. എച്ച്.എൻ.എൽ. അടച്ചുപൂട്ടുന്ന നടപടിയിലേയ്ക്ക് പോകരുത് എന്നുകൂടി സൂചിപ്പിക്കുകയാണ്. സമയപരിമിതികൊണ്ട് ഞാൻ ചുരുക്കുന്നു.

ഒരു കാര്യംകൂടി ബഹുമാനപ്പെട്ട ധനകാര്യമന്ത്രിയുടെ ശ്രദ്ധയിൽ കൊണ്ടുവരാനുള്ളത്, ഇപ്പോൾ കാലിത്തീറ്റയുടെ വില വർദ്ധിച്ചു. അതുകാരണം ക്ഷീരകർഷകർ വളരെ ബുദ്ധിമുട്ടിലാണ്. ക്ഷീരകർഷകർക്കുവേണ്ടി അങ്ങ് കാലിത്തീറ്റയുടെ വിലയിൽ സബ്സിഡി കൊടുക്കാനുള്ള നടപടി ഉണ്ടാകണം. അതുപോലെതന്നെ കോഴിത്തീറ്റയ്ക്ക് വിലകൂടിയതു കാരണം കോഴി കർഷകരും വളരെ കഷ്ടപ്പെടുന്നു. കോഴിത്തീറ്റയ്ക്കുള്ള വില കൂട്ടിയത് വലിയ അന്യാധമായിപ്പോയി. ഇങ്ങനെ കൃഷിക്കാരെ ബാധിക്കുന്ന കാര്യങ്ങളിൽ സബ്സിഡി കൊടുത്ത് സംരക്ഷിക്കാനുള്ള ഒരു ഇടപെടൽ കൂടി അങ്ങയുടെ

പരിഗണനയിലുണ്ടാകണം എന്ന് സൂചിപ്പിച്ചുകൊണ്ട് ഞാൻ ഈ ബില്ലിനെ എതിർക്കുന്നു.

ശ്രീ. സെബാസ്റ്റ്യൻ കുളത്തുങ്കൽ: സർ, ഈ ധനവിനിയോഗ ബില്ലിനെയും ധനാഭ്യർത്ഥനയെയും ഞാൻ പിന്തുണയ്ക്കുകയാണ്. ഒരു ദുരന്തകാലത്ത് ഒരു ഭരണകൂടം എങ്ങനെ ജനങ്ങളെ സംരക്ഷിക്കണമെന്ന് വരച്ചുകാട്ടുന്ന യുക്തിഭദ്രമായ ഒരു ബഡ്ജറ്റാണ് ധനകാര്യ വകുപ്പുമന്ത്രി ഇവിടെ അവതരിപ്പിച്ചത്. ആ ബഡ്ജറ്റിൽ ഈ കാലഘട്ടത്തിന്റെ ആവശ്യങ്ങൾ മുന്നിൽ കണ്ടുകൊണ്ടുള്ള കൊവിഡ് പ്രതിരോധ പാക്കേജ് അടക്കം നമ്മുടെ നാട്ടിലെ നാനാവിഭാഗം ജനങ്ങളെയും സംരക്ഷിക്കുന്ന നയസമീപനങ്ങൾ നിശ്ചയിക്കുന്നുണ്ട്. അതുകൊണ്ടുതന്നെ സർവ്വാരത്ഥനാ സ്വാഗതം ചെയ്യപ്പെട്ടിരിക്കുന്ന ഈ ബഡ്ജറ്റിനോട് അനുബന്ധിച്ചുള്ള ധനവിനിയോഗ ബില്ലും ധനാഭ്യർത്ഥനയും പാസ്സാക്കുക ഈ സഭയുടെ കടമയും ഉത്തരവാദിത്വവുമാണെന്ന് സൂചിപ്പിക്കാൻ ഞാൻ ആഗ്രഹിക്കുകയാണ്.

ഒന്നരണ്ട് കാര്യങ്ങൾ സൂചിപ്പിക്കാൻ ആഗ്രഹിക്കുന്നത്, നമ്മൾ ഇപ്പോൾ ഏറ്റവുമധികം ചർച്ച ചെയ്യുന്നതും ശ്രദ്ധ ഊന്നിയിട്ടുള്ളതും കൊവിഡ് പ്രതിരോധ പ്രവർത്തനങ്ങളിലാണ്. കൊവിഡ് വാക്സിനേഷനുമായി ബന്ധപ്പെട്ട് നിലവിലുള്ള നിബന്ധനകളും മാനദണ്ഡങ്ങളും ഏകീകരിക്കുന്നത് ഉചിതമായിരിക്കുമെന്നുള്ള

നിർദ്ദേശം മുന്നോട്ടുവയ്ക്കാൻ ഞാൻ ആഗ്രഹിക്കുകയാണ്. കാരണം വാക്സിനേഷനുമായി ബന്ധപ്പെട്ട് പലവിധത്തിലുള്ള ആശയക്കുഴപ്പങ്ങൾ നിലനിൽക്കുകയാണ്. ഒരു ഉദാഹരണം ചൂണ്ടിക്കാണിക്കാൻ ആഗ്രഹിക്കുന്നത്, വിദേശത്ത് പോകാൻ ആഗ്രഹിക്കുന്നവരെ വാക്സിനേഷന്റെ പ്രയോറിറ്റി ലിസ്റ്റിൽ ഉൾപ്പെടുത്തിയിട്ടുണ്ട്. പക്ഷെ, രണ്ടുതവണയും വാക്സിനേഷൻ എടുത്തുവെന്നുള്ള സർട്ടിഫിക്കറ്റ് കിട്ടാൻ നാല് പേപ്പറുകൾ സമർപ്പിക്കേണ്ട ഒരവസ്ഥയുണ്ട്. അത്തരം കാര്യങ്ങളിലൊക്കെ ഒരു സുതാര്യതയും ലളിതവൽക്കരണവും ഉണ്ടാകണമെന്ന് അഭ്യർത്ഥിക്കുകയാണ്. അതോടൊപ്പം ഒരു കാര്യം സൂചിപ്പിക്കാൻ ആഗ്രഹിക്കുന്നത്, കൊവിഡിന്റെ മൂന്നാംതരംഗം പ്രധാനമായും കുട്ടികളെയാണ് ബാധിക്കുന്നത്. കുട്ടികൾ ഇപ്പോഴും വാക്സിനേഷന്റെ പരിധിയിൽ വന്നിട്ടില്ല. കുട്ടികൾക്കായിരിക്കും കൂടുതൽ മാരകമാകുകയെന്നാണ് ആരോഗ്യവിദഗ്ദ്ധർ ചൂണ്ടിക്കാണിക്കുന്നത്. അതുകൊണ്ട് പ്രത്യേകിച്ച് 5 വയസ്സിനുതാഴെയുള്ള കുട്ടികളുടെ അമ്മമാരെ വാക്സിനേഷന്റെ പ്രയോറിറ്റി ലിസ്റ്റിൽ ഉൾപ്പെടുത്താൻ ഒരു തീരുമാനമുണ്ടാകണമെന്ന് അഭ്യർത്ഥിക്കുകയാണ്.

ഒന്നരണ്ട് ചെറിയ കാര്യങ്ങൾകൂടി സൂചിപ്പിക്കാനുള്ളത്, എല്ലാ വിഭാഗം ജനങ്ങൾക്കുംവേണ്ടിയുള്ള ക്ഷേമപ്രവർത്തനങ്ങൾ ഏറ്റെടുക്കാനും അത്യന്താപേക്ഷിതമായ ഒരു സമയമാണിത്. ഈ ഘട്ടത്തിൽ ഞാൻ

അഭിഭാഷകരുടെ ഒരു വിഷയം സൂചിപ്പിക്കാൻ ആഗ്രഹിക്കുകയാണ്. ഈ സഭയിൽ നല്ലൊരു പങ്ക് അഭിഭാഷകരാണ്. കഴിഞ്ഞ ഒന്നരവർഷമായി നമ്മുടെ നാട്ടിൽ കോടതികൾ യഥാവിധി പ്രവർത്തിക്കുന്നില്ല. വളരെ അടിയന്തരമായ കാര്യങ്ങൾ മാത്രം ഓൺലൈനായി എടുക്കുന്നു. അതുകൊണ്ടുതന്നെ നമ്മുടെ നാട്ടിലെ അഭിഭാഷകസമൂഹം വലിയ ദുരിതത്തിലാണ്. അവരെയുംകൂടി സംരക്ഷിക്കുന്ന സമീപനമുണ്ടാകണമെന്ന അഭ്യർത്ഥന ഞാൻ മുന്നോട്ടുവയ്ക്കുകയാണ്.

അതുപോലെ ഒരു കാര്യംകൂടി, റബ്ബർ കൃഷിയുമായി ബന്ധപ്പെട്ട് ആവർത്തന കൃഷി ചെയ്യുമ്പോൾ റബ്ബർ ബോർഡ് മുൻകാലങ്ങളിൽ നൽകുമായിരുന്ന സബ്സിഡി ഏതാനും വർഷങ്ങളായി നിലച്ചുപോയിരിക്കുകയാണ്. ഇതുസംബന്ധിച്ച് 2017 വരെ അപേക്ഷ സ്വീകരിക്കുന്നുണ്ടായിരുന്നു. പക്ഷെ, ആവർത്തന കൃഷിക്ക് സബ്സിഡിയില്ല. റബ്ബർ ബോർഡിലും കേന്ദ്രഗവൺമെന്റിലും ഇതുസംബന്ധിച്ച് സമ്മർദ്ദം ചെലുത്തുകയും അതിന് ഉചിതമായ മറുപടി ലഭിക്കാതെ വരുന്നപക്ഷം കൃഷിവകുപ്പുമായി ബന്ധപ്പെട്ട് റബ്ബർ കൃഷിയുടെ ആവർത്തന കൃഷിക്ക് ധനസഹായം നൽകുന്ന ഒരു പാക്കേജ് പ്രത്യേകിച്ച് ഈ കൊവിഡ് കാലത്ത് പ്രഖ്യാപിക്കണമെന്ന് ഞാൻ അഭ്യർത്ഥിക്കുകയാണ്.

ഒരു കാര്യം മാത്രം പറഞ്ഞുകൊണ്ട് ഞാൻ അവസാനിപ്പിക്കാം. ഇത് കഴിഞ്ഞ ദിവസം സഭയിൽ ആരോ ഉന്നയിച്ചതാണ്. മൈക്രോഫിനാൻസുമായി ബന്ധപ്പെട്ട പിരിവുകൾ ആളുകളെ ബുദ്ധിമുട്ടിക്കുന്ന രീതിയിൽ ഇപ്പോൾ നടക്കുകയാണ്. അത് ഈ ലോക്ക്ഡൗൺ കാലത്തും കൊവിഡ് കാലത്തും നിർത്തിവയ്ക്കാനുള്ള ഉത്തരവ് ഏകീകരിച്ച സ്വഭാവത്തിൽ കൃത്യമായി ഉണ്ടാകണമെന്ന് അഭ്യർത്ഥിക്കുന്നു.

ഒരു കാര്യത്തിനുംകൂടി മറുപടി പറഞ്ഞുകൊണ്ട് ഞാൻ അവസാനിപ്പിക്കാം. എനിക്ക് തൊട്ടുമുൻപ് സംസാരിച്ച മലപ്പുറം അംഗം മാണിസാറിനെ പരാമർശിച്ച് ഒരു കാര്യം ഇവിടെ സൂചിപ്പിക്കുകയുണ്ടായി. അദ്ദേഹം ഇപ്പോൾ സഭയിലില്ല. എങ്കിലും എനിക്ക് അദ്ദേഹത്തോട് വിനയപുരസ്കാരം ഓർമ്മിപ്പിക്കാനുള്ള ഒരു കാര്യം, മാണിസാറിനെ തെരുവിൽ കൊട്ടുന്ന ചെണ്ടയാക്കി മാറ്റുന്ന രീതിയിലേയ്ക്കുള്ള ഒരു സമീപനത്തിന് തുടക്കം കുറിച്ചത് സ്വന്തം മന്ത്രിസഭയിൽ ഇരിക്കുമ്പോൾത്തന്നെ കേവലം ഒരു ചാനൽ ചർച്ചയിൽ ഉയർന്ന ആരോപണത്തിന്റെ അടിസ്ഥാനത്തിൽ യാതൊരു വസ്തുതയും പരിശോധിക്കാതെ Lalita Kumari v/s State of U.P കേസ് ഉദ്ധരിച്ചുകൊണ്ട് ത്വരിതാനുബോധത്തിന് ഉത്തരവിട്ടത് ആരാണെന്നും അതിന് തുടക്കം കുറിച്ചത് ആരാണെന്നും അന്വേഷിച്ചിട്ടുവേണം ബഹുമാനപ്പെട്ട മലപ്പുറം അംഗം ആ കാര്യം

ഉന്നയിക്കാൻ എന്നുമാത്രം ഓർമ്മപ്പെടുത്തിക്കൊണ്ട് ഞാൻ ഈ ധനാഭ്യർത്ഥനയെ പിന്തുണയ്ക്കുന്നതായി അറിയിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. കെ. പി. മോഹനൻ: സർ, കഴിഞ്ഞ അഞ്ചുവർഷക്കാലം ധാരാളം വെല്ലുവിളികളെയും പ്രതിസന്ധികളെയും നേരിട്ട് ഫലപ്രദമായ ധനവിനിയോഗ ബില്ലിലൂടെ സഖാവ് പിണറായി വിജയന്റെ നേതൃത്വത്തിൽ ഇടതുപക്ഷ ജനാധിപത്യമുന്നണി കഴിഞ്ഞ അഞ്ചുവർഷം ഭരിച്ചതിന്റെ ഫലമായാണ് വീണ്ടും അധികാരത്തിൽ വന്നത്. എന്റെ നിയോജകമണ്ഡലമായ കൂത്തുപറമ്പിലെ മുൻ എം.എൽ.എ.-യായിരുന്ന ശ്രീമതി ശൈലജ ടീച്ചർ, കേരളത്തിന്റെ മുൻആരോഗ്യ വകുപ്പുമന്ത്രി, ഇന്ത്യയുടെ മാത്രമല്ല, ലോകത്തിനതന്നെ മാതൃകയായി. അങ്ങനെ ഓരോരുത്തരും അവരവരുടെ ചുമതല നിർവ്വഹിച്ചുകൊണ്ട് മുന്നോട്ടുപോയപ്പോൾ ഫലപ്രദമായ പ്രവർത്തനങ്ങൾ.... അതോടൊപ്പം ഓരോ വകുപ്പിന്റെയും ഇടപെടലുകളിലൂടെ പദ്ധതികൾ ആവിഷ്കരിച്ചുകൊണ്ട് മുന്നോട്ടുപോയി. അതിന്റെ ഫലമായി വിദ്യാഭ്യാസം, പൊതുമരാമത്ത്, കാർഷികം, ആരോഗ്യം തുടങ്ങിയ മേഖലകളിലൊക്കെ തന്നെ വളരെ മുന്നേറ്റമുണ്ടായി. അതൊക്കെ നൂറ് ശതമാനവും പൂർത്തീകരിക്കാൻ സാധിച്ചില്ല. അവയൊക്കെ പൂർത്തീകരിക്കണമെന്നും അതിനുള്ള നല്ല പ്രവർത്തനങ്ങൾ നടത്താൻ സാധിക്കണമെന്നുമാണ് എനിക്ക്

അഭ്യർത്ഥിക്കാനുള്ളത്. ഈ ധനവിനിയോഗ ബില്ലിലൂടെ അത് കൂടുതൽ ശക്തമാക്കണമെന്നാണ് എനിക്ക് പറയാനുള്ളത്. കാർഷികരംഗത്ത് ധാരാളം നേട്ടങ്ങളുണ്ടാക്കണമെന്ന ലക്ഷ്യം മുന്നോട്ടുവെച്ചുകൊണ്ടാണ് കഴിഞ്ഞ ബഡ്ജറ്റ് അവതരിപ്പിച്ചത്. കാർഷികമേഖലയെ തൊഴിലധിഷ്ഠിത വിദ്യാഭ്യാസ കാർഷികമേഖലയാക്കി മാറ്റണം. യുവാക്കൾക്ക് കൂടുതൽ തൊഴിലവസരങ്ങൾ സൃഷ്ടിക്കാൻ സാധിക്കണം. അതിനുള്ള പ്രത്യേകമായ ഇടപെടലുണ്ടാക്കി മുന്നോട്ടുപോകണം. അതോടൊപ്പം കേരളത്തിന്റെ തനതായ നിരവധി കാർഷിക ഉല്പന്നങ്ങളുണ്ട്. അവയെ മൂല്യവർദ്ധിത ഉല്പന്നങ്ങളാക്കി മാറ്റി, കൂടുതൽ സമ്പത്ത് ലഭ്യമാക്കുന്നവിധത്തിൽ ലോകത്തിന്റെ എല്ലാ ഭാഗങ്ങളിലേയ്ക്കും കയറ്റി അയയ്ക്കുന്ന രൂപത്തിലുള്ള സാധ്യതകളുൾക്കൊണ്ട്...., ബഹുമാനപ്പെട്ട മന്ത്രി അക്കാര്യം സൂചിപ്പിച്ചിട്ടുണ്ട്, അത് കൂടുതൽ ശക്തമാക്കണം. ഈ പ്രവർത്തനങ്ങളെല്ലാം തന്നെ ശക്തമാക്കി മുന്നോട്ടുപോകാൻ സാധിക്കണം. ഇന്നത്തെ വിദ്യാർത്ഥികൾ ഇന്റർനെറ്റിലൂടെ ഓൺലൈൻ വിദ്യാഭ്യാസവുമായി മുന്നോട്ടുപോകുന്നു. ഓൺലൈൻ വിദ്യാഭ്യാസം സാധ്യമാകണമെങ്കിൽ അവർക്കെല്ലാം ഇന്റർനെറ്റ് സൗകര്യം വേണം. പല മലയോര പ്രദേശങ്ങളിലും ഇന്റർനെറ്റ് സൗകര്യമില്ല. അതുപോലെ മൊബൈലും ടി.വി.-യുമില്ലാത്ത നിരവധി വീടുകളും പ്രദേശങ്ങളുമുണ്ട്. അവയൊക്കെ ലഭ്യമാക്കാൻ സാധിക്കണം. ഇത്തരത്തിൽ

വളരെ നല്ല രീതിയിൽ നമ്മുടെ മേഖലയിലെ പാവപ്പെട്ട വിദ്യാർത്ഥികൾക്കും ജനങ്ങൾക്കും ആരോഗ്യമേഖലയിലുള്ളവർക്കൊക്കെ എന്തൊക്കെ ആവശ്യങ്ങളുണ്ടോ അവയൊക്കെ നേടിക്കൊടുക്കാൻ നല്ല ധനവിനിയോഗത്തിലൂടെ നമുക്ക് സാധിച്ചാൽ കൂടുതൽ ശക്തിയോടുകൂടി വീണ്ടും ഇടതുപക്ഷ ജനാധിപത്യമുന്നണി ഗവൺമെന്റ് അധികാരത്തിൽവരുന്ന കാര്യത്തിൽ ഒരു സംശയവുമില്ല. ഞങ്ങൾക്ക് ഇന്നതുവേണം ഇന്നതുവേണമെന്ന് പ്രതിപക്ഷം ആവശ്യപ്പെടുമ്പോഴും അവസാനം എതിർത്തുകൊണ്ടാണ് പറയുന്നത്. അങ്ങാടിയിലോട്ടും പോകണം ആനപ്പുറത്തും കയറണം പക്ഷേ ആരും കാണരുത് എന്ന സ്വഭാവമാണ് പ്രതിപക്ഷത്തിനുള്ളത്. അവർക്ക് ആവശ്യമുള്ളത് വേണം, പക്ഷേ എതിർക്കുകയും വേണം. എനിക്ക് പ്രതിപക്ഷത്തോട് പറയാനുള്ളത് നല്ല കാര്യങ്ങളെ അനുകൂലിച്ചുകൊണ്ട്, ഈ ഭരണത്തിന് ശക്തിപകർന്നുകൊണ്ട് മുന്നോട്ടുപോകാൻ സാധിക്കട്ടെയെന്ന് ആശംസിച്ചുകൊണ്ട് ഈ ധനവിനിയോഗ ബില്ലിനെ അനുകൂലിച്ചുകൊണ്ട് നിർത്തുന്നു.

(അദ്ധ്യക്ഷവേദിയിൽ പാനൽ ഓഫ് ചെയർമാൻ ശ്രീ. മുരളി പെരുനെല്ലി)

ശ്രീ. സി. കെ. ഹരീന്ദ്രൻ: സർ, ഞാൻ ധനവിനിയോഗ (വോട്ട് ഓൺ അക്കൗണ്ട്) ബില്ലിനെ പിന്തുണയ്ക്കുകയാണ്. ലോകമെങ്ങുമുള്ള മനുഷ്യജീവിതത്തെ മഹാമാരി തകിടംമറിച്ചിരിക്കുകയാണ്. മനുഷ്യന്റെ ജീവിതക്രമത്തിലും ജീവിതരീതികളിലും വലിയ മാറ്റങ്ങളാണ് സംഭവിച്ചുകൊണ്ടിരിക്കുന്നത്.

സ്വാഭാവികമായും ലോകരാഷ്ട്രീയ സമവാക്യങ്ങളും മുദ്രാവാക്യങ്ങളും മാറിമറിയുകയാണ്. സ്വാതന്ത്രാനന്തരകാലത്ത് ദാരിദ്ര്യവും പട്ടിണിയും തുടച്ചുനീക്കലും സാമൂഹ്യനീതിയും സാക്ഷരതയുമൊക്കെയായിരുന്നു രാഷ്ട്രീയ പാർട്ടികൾ ഉയർത്തിയ പ്രധാന മുദ്രാവാക്യങ്ങൾ. അതിനുദാഹരണമാണ്, 1971-ൽ ഇന്ത്യയുടെ പ്രധാനമന്ത്രിയായിരുന്ന ഇന്ദിരാഗാന്ധി ഉയർത്തിയ 'ഗരിബി ഹാവാവോ' എന്ന മുദ്രാവാക്യം. എന്നാൽ 1970-കളിൽ നവഉദാരവത്കരണനയത്തിന് തുടക്കംകുറിച്ചതോടുകൂടി വികസനമെന്ന മുദ്രാവാക്യം മുന്നോട്ടുവരികയായി. കോർപ്പറേറ്റ് താൽപ്പര്യംകൂടി അതിൽ ഉള്ളടക്കം ചെയ്തിരുന്നു. ഇക്കാലയളവിലാണ് നാലുവരിപ്പാത, ആറുവരി പാത, എക്സ്പ്രസ് ഹൈവേ തുടങ്ങിയ ആശയങ്ങൾ രൂപപ്പെട്ടത്. അതിനോടൊപ്പം റോഡുകൾ, കുടിവെള്ളം, വൈദ്യുതി തുടങ്ങിയ ജനങ്ങളുടെ ജീവിതാവശ്യങ്ങളും മുന്നോട്ടുവരുകയുണ്ടായി. പക്ഷേ ഇന്നത്തെ പ്രധാന വികസന നയമെന്ത് എന്നതാണ് നമ്മുടെ മുന്നിൽ ഉയർന്നുവന്നിരിക്കുന്നത്. ജനങ്ങളുടെ ജീവൻ സംരക്ഷിക്കുകയാണ് മഹാമാരികാലത്ത് ഏതൊരു സർക്കാരിന്റെയും ഏറ്റവും പ്രധാന ദൗത്യം. ആശുപത്രികളിൽ കിടക്കയും ഓക്സിജനും മരുന്നുകളും ലഭിക്കാതെ മരിക്കുന്നവരുടെയും നദികളിലേയ്ക്ക് ഒഴുക്കപ്പെടുന്ന മൃതദേഹങ്ങളുടെയും ദൃശ്യങ്ങൾ മനുഷ്യമനസ്സാക്ഷിയെ പിടിച്ചുപറ്റുന്നതാണ്. അതുകൊണ്ടുതന്നെ

മഹാമാരിയിൽനിന്നും മറികടക്കാനുള്ള സംവിധാനങ്ങൾ വികസന അജണ്ടയ്ക്കൊപ്പം ചേർക്കേണ്ടുന്ന ഒരു കാലമാണിത്. ജീവൻ നഷ്ടപ്പെടുമോയെന്ന ഭീതി നിറഞ്ഞുനിൽക്കുന്ന കാലത്ത് ജനങ്ങൾ ആഗ്രഹിക്കുന്നത് ജീവൻ സംരക്ഷിക്കാനുതകുന്ന മെച്ചപ്പെട്ട ആരോഗ്യസംവിധാനങ്ങൾ വേണമെന്നതാണ്. ജനങ്ങളുടെ ഈ ആവശ്യത്തെ അവഗണിച്ചുകൊണ്ട് ഒരു രാഷ്ട്രീയപ്രസ്ഥാനത്തിനും മുന്നോട്ടുപോകാൻ കഴിയാത്ത സ്ഥിതി ലോകമെങ്ങും ഉയർന്നുവന്നുകൊണ്ടിരിക്കുകയാണ്. ഇക്കാലത്ത് സാമൂഹ്യനീതി, പൗരാവകാശ സംരക്ഷണം എന്നിവയോടൊപ്പം മനുഷ്യശരീരത്തിന്റെ സംരക്ഷണവും പ്രധാന രാഷ്ട്രീയ അജണ്ടയുടെ ഭാഗമാകുകയാണ്. സൗജന്യ റേഷൻ പോലെയെന്ന ജനങ്ങൾക്ക് പ്രധാനമാണ് സൗജന്യ ചികിത്സയെന്നത് മഹാമാരിക്കാലംവരെയും വലതുപക്ഷ രാഷ്ട്രീയ സംഘടനകൾ വേണ്ടത്ര ഗൗരവത്തിലെടുത്തിരുന്നില്ല. പൊതുവായതെന്തും നഷ്ടമാണെന്നും അതിനാൽ അവ സ്വകാര്യവൽകരിക്കേണ്ടതാണെന്നുമായിരുന്നു പുതിയ ലിബറൽ മുതലാളിത്തത്തിന്റെ യുക്തി, അവരുടെ വാദം. എന്നാൽ ഈ സ്വകാര്യമേഖല സാധാരണക്കാർക്ക് താങ്ങാൻ കഴിയുന്നതല്ലെന്ന ഉത്തമ ബോധ്യമാണ് മഹാമാരിക്കാലം ജനങ്ങളെ പഠിപ്പിച്ചത്. ചികിത്സ പൊതുസേവനത്തിന്റെ ഭാഗമാകണമെന്ന പുതുബോധം ശക്തമായിക്കൊണ്ടിരിക്കുന്ന കാലമാണിത്.

പൊതുയിടങ്ങളിലെ ചർച്ചയും സംവാദവും സാമൂഹ്യമാധ്യമങ്ങളും നിരീക്ഷിച്ചാൽ മാത്രം നമുക്ക് ഇക്കാര്യം ബോധ്യമാകും. കൊവിഡ് വൈറസിൽനിന്ന് രക്ഷനേടുകയെന്നത് സമൂഹത്തിന്റെ ഏറ്റവും പ്രധാന ലക്ഷ്യമായി മാറിക്കഴിഞ്ഞിരിക്കുന്നു. രോഗം വന്നാൽ ചികിത്സ ഉറപ്പുവരുത്തേണ്ടത് ഭരണാധികാരികളുടെ കടമയാണെന്ന ബോധ്യവും ശക്തിപ്പെടുവരികയാണ്. ജാതി, മത, പ്രാദേശിക ചിന്തകൾക്കപ്പുറം മനുഷ്യന്റെ ജീവനാണ് പ്രധാനമെന്ന ചിന്തയിലേയ്ക്ക് സമൂഹം മാറിക്കൊണ്ടിരിക്കുന്നു. നിത്യജീവിതത്തിലെ സംഭാഷണത്തിലും ആശയവിനിമയത്തിലും ഏറ്റവും കൂടുതൽ കടന്നുവരുന്ന വിഷയം മഹാമാരിതന്നെയാണ്. വൈറസ്, വാക്സിൻ, ഓക്സിജൻ, ടി.പി.ആർ., ആർ.ടി.പി.സി.ആർ., ആന്റിജൻ ടെസ്റ്റ്, ലോക്ഡൗൺ, ട്രിപ്പിൾ ലോക്ഡൗൺ, കണ്ടെയിൻമെന്റ് സോൺ, സമൂഹ അടുക്കള തുടങ്ങി സാമൂഹ്യ സംവാദത്തിൽ ആരോഗ്യമേഖല ഒഴിച്ചുകൂടാനാകാത്ത ഒന്നായി മാറിയിരിക്കുന്നു. രോഗബാധിതരുടെ സുരക്ഷ, ചികിത്സ, കൊവിഡാനന്തര പരിചരണം എന്നിവ രാഷ്ട്രീയപാർട്ടികളുടെ അജണ്ടയായി മാറുകയാണ്. ഏത് രാഷ്ട്രീയ കക്ഷിയാണോ ഈ വിഷയം നന്നായി കൈകാര്യം ചെയ്യുന്നത് അവരെയാകും ജനങ്ങൾ പിന്തുണയ്ക്കുകയും തെരഞ്ഞെടുക്കുകയും ചെയ്യുന്നത്. കേരളത്തിലെ പിന്നറായി വിജയൻ സർക്കാരിന് തുടർഭരണം ലഭിച്ചതിന് പ്രധാനഘടകം മഹാമാരിയെയും

പ്രകൃതിദുരന്തങ്ങളെയും നേരിട്ടതിൽ സർക്കാർ വഹിച്ച ക്രിയാത്മകവും
 കാര്യക്ഷമവുമായ പങ്കാളിത്തമായിരുന്നു. പ്രതിപക്ഷത്തിന്റെ
 നിലപാടെന്തായിരുന്നു? പ്രതിപക്ഷം സ്വയം മനസിലാക്കേണ്ട വിഷയമാണത്.
 ബഹുമാനപ്പെട്ട ഒരംഗം ആദ്യപ്രസംഗത്തിൽ ഇവിടെ സൂചിപ്പിച്ചതുപോലെ,
 ക്യാപ്റ്റൻ രാജു, മോഹൻലാൽ, ശ്രീനിവാസൻ തുടങ്ങിയവർ അഭിനയിച്ച
 നാടോടിക്കാറ്റ് എന്ന സിനിമയിൽ ക്യാപ്റ്റൻ രാജു അവതരിപ്പിച്ച കഥാപാത്രം
 ബാഗ് തുറന്നുവെച്ച് മലപ്പുറം കത്തി, കോര, പിച്ചാത്തി, കുറുവടി ഇതിൽ ഏത്
 വേണമെന്ന് മോഹൻലാലും ശ്രീനിവാസനും അവതരിപ്പിക്കുന്ന
 കഥാപാത്രങ്ങളോട് ചോദിക്കുകയാണ്. മൂർച്ച അറ്റുപോയ, മൂർച്ച കുറഞ്ഞുവരുന്ന
 കത്തിയാണ് മലപ്പുറം കത്തിയെന്ന് എല്ലാവർക്കുമറിയാം. മൂർച്ച കുറഞ്ഞ മലപ്പുറം
 കത്തി ഉപയോഗിച്ചാണ് അവസാനം ക്യാപ്റ്റൻ രാജു മോഹൻലാലിനെയും
 ശ്രീനിവാസനെയും നേരിടുന്നത്. അവിടെ എന്താണ് സംഭവിച്ചതെന്ന് സിനിമ
 കണ്ടിരിക്കുന്ന ഏവർക്കും ബോധ്യമാകും. അതാണ് ഇവിടെത്തെ പ്രതിപക്ഷത്തിനും
 സംഭവിച്ചത്. ഞാൻ അവരെ ആക്ഷേപിക്കുകയല്ല. ആ സിനിമയിൽ ക്യാപ്റ്റൻ
 രാജുവിനെ കോമാളിയായി ആരെങ്കിലും കാണുമോ? ഒരിക്കലുമില്ല. പക്ഷേ ആ
 കോമാളി വേഷംകെട്ടിച്ച കോൺഗ്രസ്സിന്റെ നയം തിരുത്താതെ എങ്ങനെയാണ്
 നല്ലൊരു പൊതുപ്രവർത്തകനും നല്ല രാഷ്ട്രീയ പ്രസ്ഥാനത്തിന്റെ

ഉടമയുമായിമാറാൻ കഴിയുന്നതെന്ന് അവരാണ് ആലോചിക്കേണ്ടത്. ക്യാപ്റ്റൻ രാജുവിനെ കോമാളിയായി കാണുന്നവരല്ല ഞങ്ങൾ. നിങ്ങൾ എന്തെല്ലാം വാദമുഖങ്ങളാണ് നിരത്തിയത്. എന്നിട്ടും ജനങ്ങൾ അവയൊന്നും അംഗീകരിച്ചില്ല. അംഗീകരിച്ചില്ലെങ്കിലും ഇപ്പോഴും, എങ്ങനെയായാലും മലർന്നുകിടന്നായാലും കാൽ മുകളിലിരിക്കട്ടെ എന്ന മനോഭാവത്തിലാണ് പ്രതിപക്ഷം പ്രവർത്തിച്ചുകാണ്ടിരിക്കുന്നത്. കേരളത്തിലെ പിണറായി സർക്കാർ നടത്തിയ, മനുഷ്യനന്മയുളവാക്കുന്ന പ്രവൃത്തികളെ എന്തുകൊണ്ട് നിങ്ങൾക്ക് കാണാൻ കഴിയുന്നില്ല? ഇതാണ് പ്രധാനമായും പ്രതിപക്ഷം ആലോചിക്കേണ്ടത്. എൽ.ഡി.എഫ്. സർക്കാരിന്റെ ആരോഗ്യ രംഗത്തെ ഈ കരുതൽ നയം ബഹുദൂരം മുന്നോട്ടുകൊണ്ടുപോകുന്നതാണ് വെള്ളിയാഴ്ച ശ്രീ. കെ. എൻ. ബാലഗോപാൽ അവതരിപ്പിച്ച ബഡ്ജറ്റും ഇന്ന് അവതരിപ്പിച്ച വോട്ട് ഓൺ അക്കൗണ്ടുമെന്ന് ഞാൻ മനസ്സിലാക്കുകയാണ്. ആറിന കർമ്മ പരിപാടിയാണ് ധനകാര്യ വകുപ്പുമന്ത്രി പ്രഖ്യാപിച്ചത്. 'എല്ലാത്തിനും മുൻപേ ആരോഗ്യം', 'ഒന്നാമത് ആരോഗ്യം' എന്ന മുദ്രവാക്യമാണ് യഥാർത്ഥത്തിൽ ഉയർത്തിപ്പിടിക്കുന്നത്. ആരോഗ്യ പ്രതിസന്ധി കാലഘട്ടത്തിലെ ആരോഗ്യ ബഡ്ജറ്റെന്ന് ഇതിനെ ഒറ്റവാക്കിൽ വിശേഷിപ്പിക്കാൻ കഴിയും. കൊവിഡ്, എബോള, നിപ തുടങ്ങിയ പകർച്ചവ്യാധികൾ കൈകാര്യം ചെയ്യുന്നതിന്

മെഡിക്കൽ കോളേജുകളിൽ പ്രത്യേക ബ്ലോക്ക് നിർമ്മാണം, എല്ലാ കമ്മ്യൂണിറ്റി ഹെൽത്ത് സെന്ററുകളിലും താലൂക്ക്, ജില്ലാ, ജനറൽ ആശുപത്രികളിലും പകർച്ചവ്യാധി നേരിടാൻ പത്തുകിടക്കകൾ വീതമുള്ള ഐസൊലേഷൻ വാർഡുകൾ, പീഡിയാട്രിക് ഐ.സി.യു., കിടക്കകളുടെ വർദ്ധനവ്, 150 ടൺ ദ്രവീകൃത മെഡിക്കൽ ഓക്സിജൻ പ്ലാന്റ് തുടങ്ങിയ പ്രഖ്യാപനങ്ങളെല്ലാംതന്നെ ജനങ്ങളുടെ ആരോഗ്യ സുരക്ഷ ഉറപ്പുവരുത്തുകയെന്ന ലക്ഷ്യത്തോടെയുള്ളവയാണ്. കേന്ദ്ര സർക്കാരിന്റെ നയമില്ലായ്മയുടെ ഫലമായി വാക്സിൻക്ഷാമം നേരിടുന്ന ഈ ഘട്ടത്തിൽ, അമേരിക്കയുടെ സെന്റർ ഫോർ ഡിസീസ് കൺട്രോൾ ആന്റ് പ്രിവൻഷൻ (സി.ഡി.സി.) എന്ന സ്ഥാപനത്തിന്റെ മാതൃകയിൽ പകർച്ചവ്യാധി നിവാരണ ഗവേഷണ കേന്ദ്രം തുറക്കാനുള്ള തീരുമാനത്തെ ചരിത്രപരമെന്നുമാത്രമേ വിശേഷിപ്പിക്കാനാകൂ. ഒരു സംസ്ഥാനവും ഇത്തരമൊരു പദ്ധതി ഇന്ത്യയിൽ വിഭാവനം ചെയ്തിട്ടില്ല. ഓക്സിജൻ ലഭ്യമാക്കുന്നതിൽ എൽ.ഡി.എഫ്. സർക്കാർ കൈക്കൊണ്ട കാര്യക്ഷമമായ നടപടികൾ വാക്സിൻ ലഭ്യതയിലും കൊണ്ടുവരുന്ന പ്രഖ്യാപനമാണിത്. പതിനെട്ട് വയസ്സിനും നാൽപ്പത്തിനാല്പ് വയസ്സിനുമിടയിലുള്ളവർക്ക് സൗജന്യമായി വാക്സിൻ നൽകുന്നതിൽനിന്നും മോദി സർക്കാർ ഒഴിഞ്ഞുമാറിയപ്പോൾ, അവർക്ക് സൗജന്യ വാക്സിൻ ഉറപ്പുവരുത്താനായി ആയിരം

കോടി രൂപയാണ് ബഡ്ജറ്റിൽ വകയിരുത്തിയിട്ടുള്ളത്. എല്ലാവരും സുരക്ഷിതരായിരിക്കുന്നതുവരെ ആരും സുരക്ഷിതമല്ലെന്ന ബോധ്യത്തിൽ നിന്നുണ്ടായ നടപടിയാണിത്. എൽ.ഡി.എഫ്. സർക്കാരിന്റെ ആരോഗ്യ ബഡ്ജറ്റിനുപിന്നിൽ ഒരു സാമ്പത്തിക ശാസ്ത്രമുണ്ട്. ധനകാര്യ മന്ത്രിതന്നെ സൂചിപ്പിച്ചതുപോലെ എല്ലാവരേയും വാക്സിനേറ്റ് ചെയ്ത്, കൊവിഡ് 19-നെ നിയന്ത്രണവിധേയമാക്കുന്ന ആദ്യ സംസ്ഥാനം കേരളമായാൽ സ്വാഭാവികമായും സാമ്പത്തികരംഗം ശക്തമാക്കാൻ കഴിയും. കൂടുതൽ സംരംഭങ്ങളും നിക്ഷേപങ്ങളും കേരളത്തിലേയ്ക്ക് ആകർഷിക്കപ്പെടും. അതോടൊപ്പം സംസ്ഥാനത്ത് ജനങ്ങളിൽ വലിയ ആത്മവിശ്വാസം സൃഷ്ടിക്കാൻ ഈ നടപടി ഉപകരിക്കുമെന്ന പ്രതീക്ഷയാണുള്ളത്. ആ കൂട്ടത്തിൽ ധനകാര്യമന്ത്രിയെ ഓർമ്മിപ്പിക്കുന്നത്, മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതിപ്രകാരം കേന്ദ്ര ഗവൺമെന്റ് നൽകിക്കൊണ്ടിരിക്കുന്ന വിഹിതം വർദ്ധിപ്പിക്കുകയും അതോടൊപ്പം സംസ്ഥാനവും ഒരു വിഹിതം വയ്ക്കുകയും ചെയ്താൽ നൂറ് ദിവസമെന്നുള്ള തൊഴിൽ ദിനങ്ങൾ 200 ദിവസമായി വർദ്ധിപ്പിക്കാൻ കഴിഞ്ഞാൽ ഗ്രാമീണ മേഖലയിലെ പാവപ്പെട്ടവരുടെ ജീവിതം കുറച്ചുകൂടി മെച്ചപ്പെടുത്താനാകും. അതിനുവേണ്ടിയുള്ള നടപടി സ്വീകരിക്കണമെന്ന അഭിപ്രായമാണ് ഈ കാര്യത്തിൽ എനിക്ക് ധനകാര്യമന്ത്രിയുടെ ശ്രദ്ധയിൽപ്പെടുത്താനുള്ളത്. സംസ്ഥാനത്തെ

ജനസാമാന്യത്തിന് പ്രതീക്ഷയും ആത്മവിശ്വാസവും പകർന്ന ബഡ്ജറ്റിന്റെ കേന്ദ്ര ബിന്ദുവായി മാറുന്നത് 20,000 കോടി രൂപയുടെ കൊവിഡ് പാക്കേജാണ്. ആരോഗ്യ അടിയന്തരാവസ്ഥ നേരിടുന്നതിനായി 2,800 കോടി രൂപ, ഉപജീവന പ്രതിസന്ധി മറികടക്കാൻ നേരിട്ട് പണം നൽകുന്ന പദ്ധതികളുടെ കാര്യക്ഷമമായ നിർവ്വഹണത്തിനായി 8,900 കോടി രൂപ, സാമ്പത്തിക പുനരുജ്ജീവനത്തിന് ഉതകുന്ന ലോണുകൾ, പലിശ, സബ്സിഡികൾ എന്നിവയ്ക്കായി 8,300 കോടി രൂപ എന്നിവ ഉൾപ്പെടുന്നതാണ് കൊവിഡ് പാക്കേജ്. അരക്കോടിയിലധികം വരുന്ന കുടുംബങ്ങൾക്ക് താങ്ങും തണലുമാകുന്ന ക്ഷേമപെൻഷനുകൾ മുടങ്ങാതിരിക്കാനുള്ള മുൻകരുതലുകൾ എൽ.ഡി.എഫ്. സർക്കാരിന് സംസ്ഥാനത്തെ ജനങ്ങളോടുള്ള കരുതലിന്റെ സാക്ഷ്യപത്രംകൂടിയാണ്. കൊവിഡ് പ്രതിരോധ വാക്സിനും അനുബന്ധ ചെലവുകൾക്കുമായി 1,500 കോടി രൂപ വകയിരുത്തിയിരിക്കുന്നു. അവിടെയും വിമർശനങ്ങൾക്കുള്ള പഴുതുകൾ കണ്ടെത്താനുള്ള പരിശ്രമമാണ് പ്രതിപക്ഷം നടത്തിക്കൊണ്ടിരിക്കുന്നത്. 'ക്ഷീരമുളളോരകിടിൻ ചുവട്ടിലും ചോരതന്നെ കൊതുകിനു കൗതുകം' എന്നതുപോലെയാണ് ആ കാര്യത്തിൽ പ്രതിപക്ഷത്തിന്റെ നിലപാട്. കേരളത്തിന്റെ തീരദേശ മേഖലയിലെ ജനങ്ങളുടെ ജീവനും പാർപ്പിടവും ജീവനോപാധികളും എക്കാലത്തും അരക്ഷിതമായിരുന്നു. എന്നാൽ

നിരന്തരമായുള്ള കാലാവസ്ഥാ വ്യതിയാനം മൂലം കഴിഞ്ഞ അഞ്ചുവർഷം അവിടെ കനത്ത നാശമാണ് സൃഷ്ടിച്ചത്. അഞ്ചുവർഷങ്ങൾകൊണ്ട് പൂർത്തീകരിക്കാൻ കഴിയുന്ന ഏറെ പ്രതീക്ഷാനിർഭരവും പരിസ്ഥിതി സൗഹൃദപരവും കാലാനുഭവത്തിലുമായ തീരസംരക്ഷണ പദ്ധതി ബഡ്ജറ്റിൽ വിഭാവന ചെയ്യുന്നു. 5,300 കോടി രൂപ ചെലവുവരുന്ന പദ്ധതിയിൽ, ഏറ്റവും ദുർബലപ്രദേശങ്ങൾ സംരക്ഷിക്കുന്നതിന്റെ ആദ്യഘട്ടമെന്ന നിലയിൽ 1,500 കോടി രൂപ കിഫ്ബി നൽകും. ജില്ലാ മാസത്തിൽതന്നെ ഈ പ്രവൃത്തി ടെണ്ടർ ചെയ്യാനാകുമെന്ന് ബഡ്ജറ്റിൽ പറയുന്നു. ഇതിനുപുറമെയാണ് 6,500 കോടി രൂപയുടെ തീരദേശ ഹൈവേയും അനുബന്ധ പദ്ധതികളും പൂർത്തിയാക്കുമെന്ന് വ്യക്തമാക്കിയത്.

സംഹാര താണ്ഡവമാടുന്ന ഈ മഹാമാരിയുടെ കാലത്ത്, കേരളത്തിലുടനീളം പ്രത്യേകിച്ച് തീരപ്രദേശത്ത് തീവ്രമായ മഴയും പ്രകൃതിക്ഷോഭങ്ങളും കാരണം കാര്യമായ നാശനഷ്ടങ്ങളാണ് വരുത്തിയിട്ടുള്ളത്. പ്രകൃതി പ്രതിഭാസങ്ങളെ ശാസ്ത്രീയമായി മനസ്സിലാക്കി, ദീർഘകാല പരിഹാരമാർഗ്ഗങ്ങൾ നടപ്പിലാക്കേണ്ടതുണ്ട്. തീരദേശ സംരക്ഷണവും തീരത്തെ അടിസ്ഥാന സൗകര്യ വികസനവുമാണ് അതിൽ അതിപ്രധാനം. കടലാക്രമണം തടയാനും അടിസ്ഥാന മേഖലയ്ക്ക് ഊർജ്ജസ്വലമായ പിന്തുണയും സഹായവും നൽകാനും ബഡ്ജറ്റ് സന്നദ്ധമായിട്ടുണ്ട്. പലമട്ടിൽ ഇരമ്പിയെത്തുന്ന

പ്രതിസന്ധികളെ അഭിമുഖീകരിച്ച് മുന്നോട്ടുള്ള സമൂഹത്തിന്റെ ശേഷിയാണ് ലോകത്തെ എക്കാലവും മുന്നോട്ടുനയിച്ചത്. പതിറ്റാണ്ടുകളിലൂടെ സ്വായത്തമാക്കിയ അതിജീവനക്കുതിപ്പ് ഈ കഷ്ടകാലത്തും സാമൂഹിക ഇന്ധനമാകും.

മി. ചെയർമാൻ: പ്ലീസ് കൺക്ലൂഡ്....

ശ്രീ. സി. കെ. ഹരീന്ദ്രൻ: സർ, 2021-ലെ കേരള ബഡ്ജറ്റ് എല്ലാ വിഭാഗം ജനങ്ങൾക്കും താങ്ങും തണലുമായി മാറുമെന്നുള്ളതിനാലാണ് ആ ഉറപ്പ്, അതാണ് എൽ.ഡി.എഫ്, ഈ നാട്ടിലെ ജനങ്ങൾക്ക് നൽകിയ ഉറപ്പ്, ആ ഉറപ്പ് പരിപാലിക്കാനുള്ള ചെലവിനാണ് വോട്ട്-ഓൺ അക്കൗണ്ടെന്ന നിലയിൽ ധനകാര്യമന്ത്രി സഭയിൽ അവതരിപ്പിച്ചത്. അതിനെ സർച്ചാത്മനാ പിന്തുണയ്ക്കുന്നു.

ശ്രീ. സനീഷ്കുമാർ ജോസഫ്: സർ, പനമ്പിള്ളി ഗോവിന്ദമേനോനെ പോലെ രാജ്യം കണ്ട മികച്ച പാർലമെന്റേറിയന് ജന്മം നൽകിയ രാഷ്ട്രീയ പ്രബുദ്ധതയുള്ള ചാലക്കുടിയുടെ പ്രതിനിധിയാകാൻ കഴിഞ്ഞതിൽ ഞാൻ അഭിമാനിക്കുന്നു. അതിന് അവസരംതന്ന ചാലക്കുടിയിലെ നല്ലവരായ ജനങ്ങളോടും എന്റെ സഹപ്രവർത്തകരോടും നേതാക്കൻമാരോടും നന്ദിപറയുന്നു.
ശ്രീ. നരേന്ദ്ര മോദിയേയും ശ്രീ. അമിത് ഷായേയും വിമർശിക്കാൻ മടിക്കുന്ന

ഭരണപക്ഷ അംഗങ്ങൾ, ശ്രീ. രാഹുൽ ഗാന്ധിയേയും കോൺഗ്രസിനേയും വിമർശിക്കാൻ ധാരാളം സമയം കണ്ടെത്തുന്നു. കെ.പി.സി.സി. പ്രസിഡന്റിനേയും കോൺഗ്രസിനേയും നന്നാക്കാൻ ശ്രമിക്കുന്നതിനുമുമ്പ്, കോന്നി എം.എൽ.എ.-യോട് സ്വയം ചികിത്സിക്കുക വൈദ്യ്യ എന്നാണ് പറയാനുള്ളത്. സ്വന്തം ഭാര്യയുടെ നിയമനത്തിനായി അങ്ങ് എന്തോ കൃത്രിമം നടത്തിയെന്ന് പറയപ്പെടുന്നത് ശരിയാണോ?

ഞാൻ ഈ ധനവിനിയോഗ ബില്ലിനെ എതിർക്കുകയാണ്. തൃശ്ശൂർ ജില്ലയിൽനിന്നുള്ള ഏക പ്രതിപക്ഷ എം.എൽ.എ-യാണ് ഞാൻ. മൂന്ന് മന്ത്രിമാരടക്കം പന്ത്രണ്ട് ഭരണപക്ഷ എം.എൽ.എ.-മാരടക്കമുള്ള തൃശ്ശൂർ ജില്ലയെ പാടെ അവഗണിച്ച ഒരു ബഡ്ജറ്റാണ് ഇവിടെ അവതരിപ്പിച്ചത്. എടുത്ത് പറയാവുന്ന ഒരു പദ്ധതിപോലും തൃശ്ശൂർ ജില്ലയില്ല. ഈ വർഷം തിരുവനന്തപുരം, കോഴിക്കോട് മെഡിക്കൽ കോളേജുകൾക്ക് ഐസൊലേഷൻ ബ്ലോക്കുകൾ സ്ഥാപിക്കാൻ 50 കോടി രൂപ നീക്കിവച്ചപ്പോൾ, കേരളത്തിൽ ആദ്യമായി കൊവിഡ് റിപ്പോർട്ട് ചെയ്ത മദ്ധ്യ കേരളത്തിലെ ജനങ്ങളുടെ ഏക ആശ്രയമായ തൃശ്ശൂർ മെഡിക്കൽ കോളേജിനെ അവഗണിച്ചു. ടൂറിസം സർക്യൂട്ട് പ്രഖ്യാപിച്ചപ്പോൾ വർഷത്തിൽ പതിനഞ്ച് ലക്ഷത്തിലധികം സഞ്ചാരികളെത്തുന്ന അതിരപ്പിള്ളി ടൂറിസം മേഖലയെ അവഗണിച്ചു. ഈ

സഭയിലെ കന്നിയംഗമായ ഞാൻ, ഒന്നാം പിണറായി സർക്കാർ 2016-17 സാമ്പത്തിക വർഷത്തിൽ, ധനകാര്യ മന്ത്രിയായിരുന്ന ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റ് പ്രസംഗത്തിലേക്ക് കണ്ണോടിച്ചപ്പോൾ കോടികളുടെ പ്രഖ്യാപനങ്ങളാണ് കണ്ടത്. അഞ്ചുവർഷത്തിനുശേഷവും ഇതെല്ലാം പ്രഖ്യാപനങ്ങളായി മാത്രം നിലനിൽക്കുകയാണ്. തൃശ്ശൂർ ജില്ലയായി അന്ന് പ്രഖ്യാപിച്ച ചില കാര്യങ്ങൾ മാത്രം സൂചിപ്പിക്കട്ടെ. 2016-17-ൽ ധനകാര്യ മന്ത്രിയായിരുന്ന ഡോ. ടി. എം. തോമസ് ഐസക് തൃശ്ശൂർ ജില്ലയായി പ്രഖ്യാപിച്ച സ്വപ്ന പദ്ധതികൾ ഇപ്പോഴും പ്രഖ്യാപനത്തിൽ മാത്രമായി ഒതുങ്ങിനിൽക്കുന്നു. തൃശ്ശൂർ നഗരത്തിൽ കിഴക്കേക്കോട്ടയിലും കൊക്കാല ജംഗ്ഷനിലും ഹൈവേ നിർമ്മിക്കുന്നതിന് 75 കോടി രൂപ, ചാലക്കുടിയിൽ റവന്യൂ ടവർ നിർമ്മിക്കുന്നതിന് 10 കോടി രൂപ, പീച്ചി-വാഴാനി ടൂറിസം കോരിഡോർ റോഡിന് 20 കോടി രൂപ, പുതുക്കാട് റെയിൽവേ മേൽപ്പാലത്തിന് 40 കോടി രൂപ, കൊച്ചി-കോയമ്പത്തൂർ ഹൈടെക് വ്യവസായ ഇടനാഴിക്കായി എറണാകുളം, തൃശ്ശൂർ ജില്ലകളിലും പാലക്കാട് ജില്ലയിലെ ഒഴലപ്പതി, കണ്ണമ്പ്രയിലും 500 ഏക്കർ ഭൂമി വീതം ഏറ്റെടുക്കും, ചാലക്കുടിയിൽ പുതിയ കോടതി കെട്ടിട സമുച്ചയം, പുഴയ്ക്കലിൽ വ്യവസായ പാർക്ക്, അഞ്ചുവർഷം കഴിഞ്ഞിട്ടും ഒന്നും യാഥാർത്ഥ്യമായില്ല.

2018-ലെ പ്രളയത്തിന് കാരണം ഡാം മാനേജ്മെന്റിലെ വീഴ്ചയാണെന്ന് കോടതി നിയോഗിച്ച അമിക്സുകൂറിയുടെ റിപ്പോർട്ടിലുണ്ട്. ഡാമുകൾ തുറന്നത് മാനദണ്ഡങ്ങൾ പാലിച്ചല്ലെന്നും ജുഡീഷ്യൽ അന്വേഷണം നടത്തണമെന്നും അമിക്സുകൂറി ജേക്കബ് പി. അലക്സ് ഹൈക്കോടതിയിൽ സമർപ്പിച്ച റിപ്പോർട്ടിൽ പറയുന്നുണ്ട്. ദേശീയ കാലാവസ്ഥാ നിരീക്ഷണ കേന്ദ്രത്തിന്റെ റിപ്പോർട്ട് ഗൗരവത്തിലെടുത്തില്ല എന്നും കനത്ത മഴയെ നേരിടാൻ തയ്യാറെടുപ്പുകൾ വേണ്ടവിധം കൈക്കൊണ്ടില്ല എന്നും റിപ്പോർട്ടിലുണ്ട്. ഒരു മൂന്നറിയിപ്പും ഇല്ലാതെയാണ് ചാലക്കുടിപ്പുഴയിലേയ്ക്ക് ഡാമുകൾ തുറന്നുവിട്ടത്. സർക്കാരിന്റെ പിടിപ്പുകേടുകൊണ്ടുണ്ടായ പ്രളയത്തിന്റെ ദുരന്തം അനുഭവിച്ച സ്ഥലമാണ് ചാലക്കുടി. ചാലക്കുടിപ്പുഴയുടെ തീരത്തുള്ള ചാലക്കുടി പട്ടണവും പരിയാരം പഞ്ചായത്തും കാടുകുറ്റി പഞ്ചായത്തിലെ കച്ചവടക്കാർക്കും കൃഷിക്കാർക്കുമുണ്ടായ നഷ്ടം കോടികളുടേതാണ്. പ്രളയക്കെടുതിയിൽ വലയുന്ന കേരളത്തെ പുനർനിർമ്മിക്കാൻ ലോകബാങ്ക് നൽകിയ 1779 കോടി രൂപയുടെ സഹായം എവിടെപ്പോയി; പ്രളയകാലത്ത് പറഞ്ഞ ഒരു വാഗ്ദാനവും പിന്നറായി സർക്കാർ നടപ്പിലാക്കിയിട്ടില്ല. പ്രളയത്തിൽ എല്ലാം നഷ്ടപ്പെട്ടവർക്ക് എന്തെങ്കിലും ആശ്വാസമോ നഷ്ടപരിഹാരമോ കൊടുക്കാനുള്ള ഒരു നിർദ്ദേശവും ഈ ബജറ്റിലില്ല. ഇനിയൊരു പ്രളയം ആവർത്തിക്കാതിരിക്കാനുള്ള യാതൊരു

പദ്ധതിയും ഈ ബജറ്റിൽ മുന്നോട്ട് വയ്ക്കുന്നില്ല. പ്രളയത്തിനുശേഷം കൊവിഡ് കൂടിവന്നതോടെ ഈ മേഖല ആകെ തകർന്ന് തരിപ്പണമായിരിക്കുകയാണ്. പ്രളയകാലത്ത് പറഞ്ഞ ഒരു വാഗ്ദാനവും പിന്നറായി സർക്കാർ നടപ്പിലാക്കിയിട്ടില്ല.

ചാലക്കുടി മണ്ഡലത്തിലെ ഭൂരിഭാഗം പ്രദേശവും കാർഷിക മേഖലയാണ്. കേരളത്തിൽ ഏറ്റവും കൂടുതൽ ജാതിക്കു ഉൽപ്പാദിപ്പിക്കുന്ന, മംഗോസ്റ്റിനും റബ്ബറും നേന്ത്രവാഴയും റബ്ബറും മരച്ചീനിയുമൊക്കെയുള്ള പ്രദേശമാണ്. കാർഷിക വിളകൾക്ക് സർക്കാർ പ്രഖ്യാപിക്കുന്ന താങ്ങുവില കടലാസിലൊതുങ്ങുന്നു. നെല്ലൊഴികെ മറ്റൊരു കാർഷിക വിളകളും സംഭരിക്കാൻ കൃത്യമായ സംവിധാനങ്ങൾ ഏർപ്പെടുത്താതെ താങ്ങുവില പ്രഖ്യാപനം കർഷകരെ കബളിപ്പിക്കലാണ്, വഞ്ചനയാണ്; നേന്ത്രവാഴ കർഷകരും മരച്ചീനി കർഷകരും ദയനീയാവസ്ഥയിലാണ്. കട്ടനാട്ടിലെയും പാലക്കാട്ടെയും തൃശ്ശൂരിലെയും കോൾ പാടശേഖരങ്ങളിലെ നെൽകർഷകരുടെ അവസ്ഥ ദയനീയമാണ്. നെല്ല് സംഭരിക്കാതെ, പാടശേഖരങ്ങളിൽ രണ്ട് മാസം നെല്ല് മുളച്ച് നശിച്ചപ്പോൾ ഈ സർക്കാർ എവിടെയായിരുന്നു; റബ്ബർ കർഷകരുടെ ഉന്നമനത്തിന് 2016-17 ബഡ്ജറ്റിൽ പ്രഖ്യാപിച്ച സിയാൽ മോഡൽ കമ്പനി അഞ്ച് വർഷം കഴിഞ്ഞിട്ടും എവിടെയാണ്; തെരഞ്ഞെടുപ്പ് കാലത്ത് കാർഷിക

മേഖലയ്ക്ക് പാക്കേജുകൾ പ്രഖ്യാപിച്ച് ബജറ്റിൽ ഫണ്ട് നീക്കിവയ്ക്കാതെ ജനങ്ങളെ പറ്റിക്കുന്നത് ഇനിയെങ്കിലും തിരുത്തണം. കാർഷിക വിളകൾ നശിച്ച് ആത്മഹത്യയിലേയ്ക്ക് പോകുന്ന കർഷകരുടെ കാർഷിക കടം എഴുതിത്തള്ളാൻ ഈ ബജറ്റിൽ ഒരു പദ്ധതിയുമില്ല. കേരളം ഉണ്ടായതിനുശേഷം 2016 വരെയുള്ള മൊത്തം കടബാധ്യത 1,57,000 കോടി രൂപ. അഞ്ച് വർഷംകൊണ്ട് അത് 3,27,654 കോടി രൂപ. 108 ശതമാനം വർദ്ധനവാണ് അഞ്ച് വർഷംകൊണ്ട് ഉണ്ടായത്. 60,000 കോടി രൂപയുടെ കിഫ്ബി കടം വേറെയാണ്. അഞ്ച് വർഷംകൊണ്ട് എടുത്ത് പറയാവുന്ന എന്ത് വികസനമാണ് ഇവിടെ ഉണ്ടായത്. വരുമാനവും ചെലവും തമ്മിൽ പൊരുത്തപ്പെടാത്ത രീതിയിൽ കടമെടുത്തുകൊണ്ടുള്ള ഈ പ്രയാണം കേരളത്തെ എവിടെ കൊണ്ടെത്തിക്കും;

യുവതലമുറയുടെ പ്രതിനിധി എന്നനിലയിൽ വലിയ ആശങ്കയുണ്ട്.

രാജ്യത്തിനുള്ളിൽനിന്ന് കുറഞ്ഞ പലിശയ്ക്ക് വായ്പയെടുക്കാൻ അവസരമുള്ളപ്പോൾ കിഫ്ബി ഉയർന്ന പലിശനിരക്കിൽ കടമെടുക്കുകയാണ് ചെയ്തത്. ഇങ്ങനെ കടമെടുപ്പിന്റെ കാര്യത്തിൽ ഒരു പുനർവിചിന്തനം വേണമെന്ന് ബഹുമാനപ്പെട്ട ധനകാര്യ വകുപ്പുമന്ത്രിയോട് വിനയപുരസ്കാരം അഭ്യർത്ഥിക്കുന്നു. കഴിഞ്ഞ അഞ്ച് വർഷവും കോടികളുടെ ധൂർത്തല്ലേ പിണറായി സർക്കാർ നടത്തിയത്. കേന്ദ്രമന്ത്രിമാർക്ക് 16 പേഴ്സെന്റൽ സ്റ്റാഫുള്ളപ്പോൾ ബഹുമാനപ്പെട്ട മുഖ്യമന്ത്രിക്ക്

35 പേഴ്സണൽ സ്റ്റാഫ്. ക്യാബിനറ്റ് രാജുള്ള ഉപദേശകർ വേറെയാണ്. നടപ്പിലാക്കാത്ത ഭരണപരിഷ്കാര റിപ്പോർട്ടിന് കോടികളാണ് ചെലവായത്. പാർലമെന്റ് തെരഞ്ഞെടുപ്പിൽ തോറ്റ എം.പി.-യെ എന്തിനാണ് ക്യാബിനറ്റ് രാജോടു കൂടി ഡൽഹിയിൽ നിയമിച്ചത്; ഇനിയെങ്കിലും ക്യാബിനറ്റിന് പുറത്തുള്ള ഈ ധൂർത്ത് കുറയ്ക്കണം. 2020 ഡിസംബർ വരെ 153.5 കോടി രൂപയാണ് പരസ്യത്തിനായി ചെലവഴിച്ചത്. 2021 ജനുവരിയിലും ഫെബ്രുവരിയിലും പരസ്യത്തിനായി ചെലവഴിച്ച കോടികൾ വേറെയാണ്.

കൊവിഡ് പ്രതിരോധ പ്രവർത്തനത്തിന് മുൻനിരയിൽ നിൽക്കുന്ന പോലീസുകാർക്ക് ഇൻഷുറൻസ് പരിരക്ഷ ഏർപ്പെടുത്താൻ സാമ്പത്തിക പ്രതിസന്ധിമൂലം കഴിയുന്നില്ലെന്ന് പറയുമ്പോൾ പോലീസ് നവീകരണത്തിന് മാറ്റിവച്ച തുകയിൽനിന്ന് ഹെലികോപ്റ്റർ വാടകയായി പവൻ ഹാൻസ് എന്ന കമ്പനിക്ക് നൽകുന്നത് 1.70 കോടി രൂപ. ഛത്തീസ്ഗഡ് സർക്കാർ കേവലം 85 ലക്ഷം രൂപ വാടക നൽകുമ്പോൾ കേരളം 1.70 കോടി രൂപയാണ് നൽകുന്നത്. ആർക്കാണ് ഇതിന്റെ നേട്ടം; കടമെടുപ്പിന്റെ കാര്യത്തിൽ ഒരു പുനർവിചിന്തനം വേണമെന്ന് ബഹുമാനപ്പെട്ട ധനകാര്യ വകുപ്പുമന്ത്രിയോട് അഭ്യർത്ഥിക്കുന്നു.

കൊവിഡ് പാക്കേജിന്റെ ഭാഗമായി ഡോ. ടി. എം. തോമസ് ഐസക് പ്രഖ്യാപിച്ച 20,000 കോടി രൂപയുടെ ഗുണം ആർക്കാണ് കിട്ടിയത്; 14,000

കോടി രൂപ കോൺട്രാക്ടർമാർക്കുള്ള കുടിശ്ശിക ഒടുക്കുന്നതിനല്ലേ ഉപയോഗിച്ചത്; സർക്കാരിൽ ഉന്നത സ്വാധീനമുള്ള ഊരാളുകൾ ലേബർ കോൺട്രാക്ട് സൊസൈറ്റിക്ക് ലഭിച്ച നേട്ടം എത്രയാണ്?

ഇതുവരെ കൊവിഡ് ബാധിച്ചവരുടെ എണ്ണം പരിശോധിച്ചാൽ കേരളം ഇന്ത്യയിൽ മൂന്നാമതാണ്. വാക്സിനേഷനിൽ പത്താമതാണ്. കൊട്ടിഘോഷിച്ച കേരള മോഡൽ കൊവിഡ് പ്രതിരോധം എവിടെയാണ് പാളിപ്പോയത്; കഴിഞ്ഞ സർക്കാരിന്റെ പിടിപ്പുകേടല്ലേ ഇത്.

ഞാൻ യുവാക്കളുടെ പ്രതിനിധിയാണ്. യുവാക്കളുടെ ഏറ്റവുംവലിയ പ്രശ്നം തൊഴിലില്ലായ്മയാണ്. ഒന്നാം പിണറായി സർക്കാരിന്റെ കാലത്ത് പി.എസ്.സി. റാങ്ക് ലിസ്റ്റിൽ ഉൾപ്പെട്ടിട്ടും ജോലി ലഭിക്കാതെ ജീവനൊടുക്കേണ്ടിവന്ന തിരുവനന്തപുരം കുന്നത്തുകാൽ സ്വദേശി അനുവിനെ ഞാൻ അനുസ്മരിക്കുകയാണ്. തൊഴിലവസരങ്ങൾ സൃഷ്ടിക്കുവാനുള്ള യാതൊരു നിർദ്ദേശങ്ങളും ഈ ബജറ്റിലില്ല. തൊഴിലവസരങ്ങൾ സൃഷ്ടിക്കാൻ സാധ്യതയുള്ള ഐ.റ്റി., ഭക്ഷ്യസംസ്കരണം തുടങ്ങിയ മേഖലകളെ അവഗണിച്ചിരിക്കുകയാണ്. വാശാനങ്ങൾ നടപ്പിലാക്കുവാനുള്ള ഒരു നിർദ്ദേശവും ഈ ബജറ്റിലില്ല. ഈ ധനവിനിയോഗ ബില്ലിനെ ഒരിക്കൽകൂടി എതിർത്തുകൊണ്ട് ഞാൻ നിർത്തുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, ധനവിനിയോഗ ബിൽ പാസ്സാക്കിത്തരണമെന്ന് അഭ്യർത്ഥിക്കുകയാണ്. ഇനി പ്രസംഗിക്കുന്നത് ആവർത്തനവിരസമാകും. പക്ഷേ ആവർത്തനവിരസമായ ചർച്ചയിലാണ് അവസാനിച്ചത്. കാരണം, കഴിഞ്ഞ അഞ്ച് വർഷമായി പറയുന്ന അതേ കാര്യങ്ങൾ സഭയിൽവന്ന് വീണ്ടും ആവർത്തിച്ച്, പ്രളയംതൊട്ടെല്ലാം ആവർത്തന വിരസമായ... ഞാൻ പറയുന്നത്, പറയുമ്പോൾ ചില കാര്യങ്ങൾ പറയേണ്ടതാണ്. (...ബഹളം...) ചർച്ചയിൽ എന്തും പറയാം.

ശ്രീ. ഷാഫി പറമ്പിൽ: സർ, കൊവിഡ് പ്രതിരോധത്തിന്റെ ഭാഗമായി എം.എൽ.എ. ആസ്തി വികസന ഫണ്ട് നാല് കോടി രൂപ പൊതുപുളിലേയ്ക്ക് മാറ്റാൻ തീരുമാനിച്ചു. ആസ്തി വികസന ഫണ്ടിൽ ബാക്കി വരുന്നത് ഒരു കോടി രൂപയാണ്. ആ ഒരു കോടി രൂപ നോർമൽ എം.എൽ.എ. ഫണ്ടിന്റെ ഗൈഡ്ലൈനിൽ എം.എൽ.എ.-മാർക്ക് ഉപയോഗപ്പെടുത്താനുള്ള ഒരു തീരുമാനമെങ്കിലുമുണ്ടാകുന്നത് രണ്ട് സെഡിലുമുള്ള 140 എം.എൽ.എ.-മാരെയും സഹായിക്കുമെന്നുള്ള കാര്യത്തിൽ സംശയംവേണ്ട. അതിന്റെ വിനിയോഗത്തിന് അത് കൂടുതൽ സഹായകരമാകും. അങ്ങനെയൊരു തീരുമാനമെങ്കിലും ഈ സാഹചര്യത്തിലെടുക്കാൻ താങ്കൾ തയ്യാറാകുമോ?

ശ്രീ. കെ. എൻ. ബാലഗോപാൽ: സർ, ഇതുസംബന്ധിച്ച കാര്യങ്ങൾ

നേരത്തെ ബഹുമാനപ്പെട്ട മുഖ്യമന്ത്രി പറഞ്ഞിട്ടുണ്ട്. ബഹുമാനപ്പെട്ട പ്രതിപക്ഷനേതാവിന്റെ ഉൾപ്പെടെയുള്ള അഭിപ്രായങ്ങൾ കേട്ടതാണ്. ആസ്തി വികസന ഫണ്ടിനെക്കുറിച്ചൊക്കെയുള്ള കാര്യങ്ങൾ സംബന്ധിച്ച് മറ്റ് തലത്തിൽ ആലോചിക്കേണ്ടതാണ്. എന്തായാലും ആ പറഞ്ഞ കാര്യങ്ങൾ ഗൗരവമായി ആലോചിക്കാം. അതിനെക്കുറിച്ച് പരിശോധിക്കാം എന്നുപറയുകയാണ്. ഇതിന്റെ കാര്യങ്ങൾ ആലോചിച്ച് മാത്രമേ നമുക്ക് ചെയ്യാൻ കഴിയുകയുള്ളൂ.

ഇന്നലെയും ഇന്നുമായി നടക്കുന്ന, ബറ്റിന്റെ ആയാലും ഉപധനാഭ്യർത്ഥന, ധനവിനിയോഗ ബില്ലിന്റെ വോട്ട് ഓൺ അക്കൗണ്ട് തുടങ്ങിയ കാര്യങ്ങളെ സംബന്ധിച്ച് ഇപ്പോൾ മെമ്പർമാർ സംസാരിക്കുമ്പോൾ കുറച്ച് കാര്യങ്ങൾ ചൂണ്ടിക്കാണിച്ചിട്ടുണ്ട്. അവ നോക്കുകയും പരിശോധിക്കുകയും, ചെയ്യാവുന്ന കാര്യങ്ങൾ ഏറ്റെടുക്കുകയും ചെയ്യാം. അതിൽ വെള്ളൂർ ഹിന്ദുസ്ഥാൻ ന്യൂസ് പ്രിന്റ് ലിമിറ്റഡിനെ സംബന്ധിച്ച് പറഞ്ഞാരു കാര്യമുണ്ട്. വെള്ളൂർ ന്യൂസ് പ്രിന്റ് ഏറ്റെടുക്കുന്നതിന് ഗവൺമെന്റ് ചില കാര്യങ്ങൾ ചെയ്തിട്ടുണ്ട്. നേരത്തെ വന്നതാണ്. കേന്ദ്ര സർക്കാർ അവരുടെ പൊതുമേഖലാ നയത്തിന്റെ അടിസ്ഥാനത്തിൽ ഇത് വിൽക്കാൻ തീരുമാനിച്ചു. അപ്പോൾ സംസ്ഥാന ഗവൺമെന്റ് അതിൽ ഇടപെട്ടു. ബഹുമാനപ്പെട്ട മുഖ്യമന്ത്രിതന്നെ ഇടപെട്ട് പല

യോഗങ്ങളും ഇതുമായി ബന്ധപ്പെട്ട് വിളിച്ചതെല്ലാം നമ്മൾ നേരത്തെ
 വായിച്ചതാണ്. വെള്ളൂർ കോട്ടയം ന്യൂസ് പ്രിന്റ് ലിമിറ്റഡ്, ഗവൺമെന്റ് ഓഫ്
 ഇന്ത്യയിൽ നിന്നും ഏറ്റെടുക്കുന്നതിന് ധനവകുപ്പ് തത്വത്തിൽ അംഗീകാരം
 നൽകിയിട്ടുണ്ട്. വിവിധ കുടിശ്ശികകൾ തീർക്കുന്നതിന് 145 കോടി രൂപ
 അനുവദിക്കുന്നതിനും തത്വത്തിൽ അംഗീകാരം നൽകിയിട്ടുണ്ട്. ആ
 പൊതുമേഖലാ സ്ഥാപനം അങ്ങനെ സ്വകാര്യമേഖലയ്ക്ക് പോകുകയില്ലെന്ന കാര്യം
 ഉറപ്പാക്കിയിട്ടുണ്ട്. ഈ കമ്പനിയുമായി ബന്ധപ്പെട്ട് നാഷണൽ കമ്പനി ലാ
 ടിബ്യൂണലിന്റെ പരിധിയിലുള്ള വിവിധ കേസുകളിൽ അന്തിമവിധി വരുന്ന മുറയ്ക്ക്
 തുക നൽകാൻ നടപടി സ്വീകരിക്കുന്നതാണ്. അത് ഒരു പ്രധാനപ്പെട്ട
 പൊതുമേഖലാ സ്ഥാപനമാണ്, ബാക്കി കാര്യങ്ങൾ പിന്നീട് ആലോചിക്കാം.
 ബഹുമാനപ്പെട്ട മെമ്പർ കുറച്ചുകാര്യങ്ങൾ അതിനെക്കുറിച്ച് പറഞ്ഞു, തുടർന്ന്
 വരുന്ന സമയം നമുക്ക് ചെയ്യാം. എന്തായാലും അങ്ങനെ ഒരു തീരുമാനം
 വെള്ളൂർ ന്യൂസ് പ്രിന്റ് മായി ബന്ധപ്പെട്ട് എടുത്തിട്ടുണ്ട്. അതിന്റെ കുറച്ച് കാര്യങ്ങൾ
 തുടർന്ന് നമുക്ക് ആലോചിക്കേണ്ടി വരും. ഇവിടെ വിവിധ നിർദ്ദേശങ്ങളാണ്
 വന്നത്, അതിനകത്ത് ഗ്രാമീണ തൊഴിലുറപ്പ് പദ്ധതിയുടെ കാര്യങ്ങളൊക്കെ 200
 ദിവസമാക്കുകയെന്ന് പറയുന്നതിൽ നിയമപരമായ കാര്യങ്ങൾ കൂടിയുണ്ടെന്ന് ആ
 രംഗത്ത് തന്നെ തൊഴിലാളികളുടെ പ്രധാനപ്പെട്ട നേതാവായ ബഹുമാനപ്പെട്ട

എം.എൽ.എ.-ക്ക് അറിയുന്നതാണ്. പരമാവധി ആളുകൾക്ക് തൊഴിലവസരങ്ങൾ കൊടുത്ത് ഗ്രാമീണ തൊഴിലുറപ്പ് പദ്ധതി പൂർണ്ണമായും നടത്താം. അയ്യൻകാളി തൊഴിലുറപ്പ് പദ്ധതിക്കും പണം നീക്കിവച്ചിട്ടുണ്ട്, അത് കേന്ദ്ര ഗവൺമെന്റിൽനിന്ന് കിട്ടുന്നതല്ല. നഗരപ്രദേശങ്ങളിലേതാണെന്ന് നമുക്കറിയാവുന്നതാണ്, അതിനും സ്റ്റേറ്റ് ബജറ്റിൽനിന്നും തുക നീക്കിവച്ചിട്ടുണ്ട്. അതും പരമാവധി ചെയ്ത് തൊഴിലവസരങ്ങൾ ഉണ്ടാകുന്നതിനുവേണ്ടിയുള്ള കാര്യങ്ങൾ ചെയ്യാം. ഇവിടെ പ്രഖ്യാപനങ്ങൾ മാത്രമേയുള്ളൂ, കിഫ്ബി ഒന്നും ചെയ്യുന്നില്ലെന്ന് പറയുന്നത്....എല്ലാ എം.എൽ.എ. മാതും ഏറ്റവും പ്രധാനമായി പറയുന്നത് കിഫ്ബി ഉൾപ്പെടെയുള്ള കാര്യങ്ങൾ ചെയ്യുന്നതിനെക്കുറിച്ചാണ്. ചെയ്ത കാര്യങ്ങൾ ചെയ്തതാണെന്ന് പറഞ്ഞ് ചർച്ചയിൽ പങ്കെടുക്കുന്നതായിരിക്കും പൊതുവിൽ വിശ്വാസ്യതയുണ്ടാക്കുക, അതാണ് നല്ലത്. ഇത്രയും കാര്യങ്ങൾ നമ്മുടെ നാട്ടിൽ നടന്നിട്ടുണ്ട്. പോരായ്മകളുണ്ടെങ്കിൽ പറയണം. 12,000 കോടി രൂപയുടെ ബിൽ കൊടുത്തിട്ടുണ്ട്, 17,000 കോടി രൂപയുടെ പണി പൂർത്തീകരിച്ചിട്ടുണ്ട്, 63,000 കോടി രൂപ അതിൽ ചാർജ്ജ് ചെയ്തിട്ടുണ്ട്. അത്രയും നമുക്ക് ചെയ്യാൻ സാധിക്കുകയില്ല. ഇതൊക്കെ നേരത്തെ ഡോ. ടി. എം. തോമസ് ഐസക് ഇവിടെ പറഞ്ഞിട്ടുള്ളതും ഇപ്പോഴത്തെ സ്ഥിതിയുമാണ്. ധാരാളം കാര്യങ്ങൾ ചെയ്തിട്ടുണ്ട്, കേരളത്തിൽ അതിന്റെ മാറ്റമുണ്ട്. കൂടുതൽ മാറ്റം

ആവശ്യമാണ് അതിനായി നമുക്ക് കാര്യങ്ങൾ ഒരുമിച്ച് ചെയ്യാം. ഇവിടെ പറഞ്ഞ കാര്യങ്ങളിൽ നമ്മൾ പരിശോധിക്കേണ്ട ചില കാര്യങ്ങളുണ്ട് അത് ഗൗരവകരമായി പരിശോധിക്കാം. അതിന് സഹായകരമായി ഇക്കാര്യങ്ങളെല്ലാം ചെയ്യാമെന്ന് മാത്രം പറഞ്ഞുകൊണ്ട് ഇവിടെ അവതരിപ്പിച്ച ധനവിനിയോഗ ബിൽ ഈ സഭ അംഗീകരിച്ച് പാസ്സാക്കണമെന്ന് അഭ്യർത്ഥിക്കുകയാണ്.

മി.സ്പീക്കർ: 2021-ലെ കേരള ധനവിനിയോഗ വോട്ട് ഓൺ അക്കൗണ്ട്

2-ാം നമ്പർ ബിൽ പരിഗണനയ്ക്ക് എടുക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ അംഗീകരിച്ചിരിക്കുന്നു. ബിൽ പരിഗണനയ്ക്ക് എടുക്കുന്നു.

വകുപ്പ് തിരിച്ചുള്ള പരിഗണന

രണ്ടാം മൂന്നാം വകുപ്പ്

(ഭേദഗതിയില്ല)

രണ്ടാം മൂന്നാം വകുപ്പുകൾ ബില്ലിന്റെ ഭാഗമാക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

രണ്ടും മൂന്നും വകുപ്പുകൾ ബില്ലിന്റെ ഭാഗമാക്കണമെന്ന പ്രശ്നം സഭ അംഗീകരിച്ചിരിക്കുന്നു.

രണ്ടും മൂന്നും വകുപ്പുകൾ ബില്ലിന്റെ ഭാഗമായിരിക്കുന്നു.

പട്ടിക

(ഭേദഗതിയില്ല)

പട്ടിക ബില്ലിന്റെ ഭാഗമാക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പട്ടിക ബില്ലിന്റെ ഭാഗമാക്കണമെന്ന പ്രശ്നം സഭ അംഗീകരിച്ചിരിക്കുന്നു.

പട്ടിക ബില്ലിന്റെ ഭാഗമായിരിക്കുന്നു.

ഒന്നാം വകുപ്പും പീഠികയും പേരും

(ഭേദഗതിയില്ല)

ഒന്നാം വകുപ്പും പീഠികയും പേരും ബില്ലിന്റെ ഭാഗമാക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഒന്നാംവകുപ്പും പീഠികയും പേരും ബില്ലിന്റെ ഭാഗമാക്കണമെന്ന പ്രശ്നം സഭ അംഗീകരിച്ചിരിക്കുന്നു.

ഒന്നാംവകുപ്പും പീഠികയും പേരും ബില്ലിന്റെ ഭാഗമായിരിക്കുന്നു.

മൂന്നാം വായന

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, 2021-ലെ

കേരള ധനവിനിയോഗ വോട്ട് ഓൺ അക്കൗണ്ട് 2-ാം നമ്പർ ബിൽ പാസ്സാക്കണമെന്ന പ്രമേയം ഞാൻ അവതരിപ്പിക്കുന്നു.

പട്ടികജാതി-പട്ടികവർഗ്ഗ, പിന്നാക്കവിഭാഗ വികസനവും ദേവസ്വവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ഞാൻ പ്രമേയത്തെ പിൻതാങ്ങുന്നു.

മി. സ്പീക്കർ: 2021-ലെ കേരള ധനവിനിയോഗ വോട്ട് ഓൺ അക്കൗണ്ട് 2-ാം നമ്പർ ബിൽ പാസ്സാക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം ശബ്ദവോട്ടോടെ സഭ അംഗീകരിച്ചിരിക്കുന്നു.

ബിൽ പാസ്സായിരിക്കുന്നു.